

مخنت کی سماجی حیثیت اور فقہی احکام

عبدالغفار*

بنی نوع انسان کی دو واضح اصناف کے علاوہ ایک اور صنف جو بظاہر تو مکمل انسان ہے مگر نہ ہی مکمل مرد اور نہ ہی مکمل عورت ہوتی ہے۔ خواجہ سرا، خسرا، نربان، مخنت اور لیڈی بوائے وغیرہ کے نام سے پکارے جانے والے معاشرے میں موجود ان کرداروں کی حقیقت بڑی دردناک ہے۔ اس بھیس کو اپنانا شاید ان کی مجبوری ہے۔ ساری زندگی انسان کی حیثیت حاصل کرنے کے خواب دیکھنے والی یہ قدرت کی وہ مخلوق ہے جن میں شدید شناختی بحران پایا جاتا ہے۔ یہ کردار جو پیدا تو ابن آدم ہوا مگر نہ جانے کب سے اس نے بنت حوا کا روپ دھارا اور ہمارے گلی کوچوں میں ناچتا چلا آ رہا ہے۔ لوگ انہیں نفرت اور تمسخر کی نگاہ سے دیکھتے ہیں مگر یہ ایسی حقیقت ہے جو کسی بھی گھر میں جنم لے سکتی ہے۔ کسی مخنت کو تنگ کرنا، انہیں برے القابات سے نوازنا ہمارے لئے معمولی بات ہے مگر کسی نے یہ کبھی نہیں سوچا کہ ان کے دلوں پر کیا گزرتی ہے۔ ہمارا رویہ کس طرح ان کی عزت نفس کو مجروح کرتا ہے۔ یہ ہماری طرح کے انسان ہیں اور ان کی بھوک پیاس بھی ہماری طرح ان کے ساتھ ہے جسے ہر حال میں انہیں پورا کرنا پڑتا ہے۔ ان میں سے اکثر تو ایسے ہیں جن کا روزگار رات کی تاریکی سے شروع ہوتا ہے اور زیادہ تر کردار کا کام بھیک مانگنا اور دربدر دھکے کھانا ہے۔ ان کا تعلق بھی عام گھرانوں سے ہوتا ہے مگر معاشرتی ناانصافی کی بنا پر انہیں گھر چھوڑنا پڑتا ہے اور یہ اپنے ہی جیسوں میں آکر پناہ لے لیتے ہیں جہاں کوئی ان کو طعنے نہیں دیتا۔ ان کی آزمائش ان کے پیدا ہونے سے شروع ہوتی ہے اور قبر تک انکا پیچھا کرتی ہے۔

اسلامی تعلیمات تو یہ ہیں کہ یہ بھی اللہ تعالیٰ کی مخلوق ہیں اور ان کی جنسی کمزوری کو محض ایک کمزوری کے طور پر لیا جائے۔ جس طرح معاشرے میں معذور افراد سے عام معمول سے ہٹ کر برتاؤ کیا جاتا ہے اسی طرح ان لوگوں کے ساتھ بھی بطور خاص ہمدردانہ رویہ اختیار کیا جانا چاہئے۔ قرآن و سنت میں بلا تخصیص جنس اور مذہب کسی کے ساتھ تضحیک آمیز رویہ اختیار کرنے کی سختی سے ممانعت کی گئی ہے۔ معاشرے میں کسی فرد کو جنسی یا جسمانی کمزوری کی وجہ سے یا کسی جسمانی ساخت میں کی دشواری کی وجہ سے کسی کو کوئی خاص لقب دینے یا کسی خاص نام سے پکارنے پر سخت

* لیکچرار شعبہ علوم اسلامیہ، اسلامیہ یونیورسٹی بہاولپور، پاکستان

وعید سنائی گئی ہے۔ باقی رہا سوال کہ یہ منحوس، بدکردار اور زبوں و ذلیل ہوتے ہیں تو یہ انہی پہ کیا موقوف یہ برائیاں دیگر لوگوں میں بھی ہوتیں۔ رسول اللہ ﷺ نے ارشاد فرمایا کہ:

”کئی غبار آلود چہروں اور بکھرے بالوں والے ایسے ہیں کہ اگر وہ اللہ تعالیٰ پر قسم ڈال دیں تو ان کی قسم پوری کر دی جاتی ہے۔“ (۱)

ہوسکتا ہے جن کو ہم حقارت کی نظر سے دیکھتے ہیں اللہ تعالیٰ کی نظر میں ان کا مقام و مرتبہ بہت بلند ہو۔

اولاد اس کی ہے جس کے بستر پر پیدا ہو:

پاکستان میں خواجہ سراؤں کے رجسٹریشن فارم میں ولدیت کے خانے نے ان کے لیے مسئلہ کھڑا کر دیا ہے۔ ان کے بقول رجسٹریشن کے جدید نظام سے ان کا صدیوں پرانا وراثتی نظام متاثر ہوگا جس کے تحت ایک خواجہ سرا کی جائیداد کا وارث دوسرا خواجہ سرا ہوتا ہے۔ عدالت عالیہ کے حکم پر خواجہ سراؤں کی رجسٹریشن شروع کی گئی ہے جس پر ان کی بڑی تعداد نے خوشی کا اظہار کیا ہے تو بعض کو تحفظات بھی ہیں۔ محسن آرزو لاہور کے علاقے کوٹ لکھپت اور چوکنی امرسدھو کے خواجہ سراؤں کے گرو ہیں اور ان کا اپنا ایک ڈیرہ بھی ہے۔ انہوں نے کہا کہ جب والدین اپنے منخت بچے کو اپناتے ہی نہیں ہیں اور وہ ان کے لیے شرم کا باعث بن جاتا ہے، جو ہمیں اپنی اولاد کہنے پر شرمندہ ہوتا ہے تو پھر خواجہ سراؤں کے رجسٹریشن فارم میں ولدیت کے خانے کا جواز ہی نہیں رہتا۔ موصوف نے مزید بتایا کہ کوئی بھی گرو کبھی بھی کرائے کے مکان میں نہیں رہتا بلکہ اس کا اپنا ذاتی مکان ہوتا ہے جو اسے اپنے سے پہلے والے گرو سے وراثت میں ملتا ہے۔ انہوں نے کہا کہ املاک یا جائیداد گرو اور اس کے چیلوں کی کمائی ہوتی ہے اور گرو کے مرنے کے بعد انہی کی برداری میں سے نیا گرو اس کا انتظام سنبھالتا ہے۔ انہوں نے کہا کہ جب ولدیت کے خانے میں حقیقی باپ کا نام ہوگا تو پھر منخت کا بہن بھائی اس جائیداد کے وارث بننے کے دعویدار ہو سکتے ہیں جس پر ان کا اخلاقی طور پر کوئی حق نہیں ہے۔ اسی ڈیرے پر موجود ایک بزرگ منخت حاجی منگو نے کہا کہ والدین بہن بھائی تو ہمارے دشمن ہوتے ہیں اور وہ ہمیں ناپسند کرتے ہیں، ہمیں اپنے گھروں میں آنے سے منع کرتے ہیں اور مرنے کی صورت میں وہ جنازے پر بھی نہیں آتے۔ اس نے مزید کہا کہ حکومت ایسے لوگوں کا نام کیوں ہمارے نام کے ساتھ جوڑنا چاہتی ہے جو ہمارے دشمن ہیں۔ خواجہ سراؤں کے احساسات و جذبات اپنی جگہ درست اور مبنی بر حقیقت ہیں تاہم اس سلسلے میں اسلامی تعلیمات ایسی ہیں جو واضح اور درست سمت کی طرف رہنمائی کرتی ہیں۔ ارشاد باری تعالیٰ ہے کہ:

وَمَا جَعَلَ أَدْعِيَاءَكُمْ أَبْنَاءَكُمْ ذَلِكُمْ قَوْلُكُمْ بِأَفْوَاهِكُمْ وَاللَّهُ يَقُولُ الْحَقَّ وَهُوَ

يَهْدِي السَّبِيلَ - اَدْعُوهُمْ لِّاَبَائِهِمْ هُوَ اَقْسَطُ عِنْدَ اللّٰهِ فَاِنْ لَّمْ تَعْلَمُوْا اَبَاءَهُمْ
فَاِخْوَانَكُمْ فِي الدِّينِ وَمَوَالِيكُمْ - (الاحزاب ۴: ۵۷)

”اور نہ تمہارے لے پالکوں کو تمہارا حقیقی بیٹا بنایا، یہ تو تمہارے منہ کی باتیں ہیں۔ اللہ تعالیٰ حق بات فرماتا ہے اور وہ سیدھی راہ سمجھاتا ہے۔ لے پالکوں کو ان کے حقیقی باپوں کی طرف نسبت کر کے بلاؤ۔ اللہ کے نزدیک پورا انصاف یہی ہے۔ پھر اگر تمہیں ان کے حقیقی باپوں کا علم نہ ہو تو وہ تمہارے دینی بھائی اور دوست ہیں۔“

مذکورہ بالا قرآنی حکم سے اس رواج کی ممانعت کر دی گئی جو عہد جہالت سے چلا آ رہا تھا اور جن کے حقیقی باپوں کا علم ہے تو دیگر تمام نسبتیں ختم کر کے ان کی طرف انہیں منسوب کرنے کا حکم دیا گیا ہے البتہ جن کے حقیقی باپوں کا علم نہ ہو تو انہیں بھائی اور دوست بنانے کا کہا گیا ہے ناکہ بیٹا۔ رسول اللہ ﷺ نے ارشاد فرمایا کہ اولاد اسی کی ہے جس کے بستر پر پیدا ہوئی ہے اور بدکار کے لئے پتھر ہیں۔ (۲) اس حدیث کو صحاح ستہ اور دیگر محدثین نے بروایت صحیح نقل کیا ہے۔ ہذا ولدیت کے خانے میں گرو کی بجائے اس کے حقیقی والد کا نام ہی لکھا جانا چاہئے۔ اس لئے کہ معاشرے میں اگر ان کے حقوق کی آگاہی سے متعلق شعور بیدار ہو ہی گیا ہے تو اس کو ابتداء ہی سے درست نہج پر ڈالنا چاہئے اور خود ساختہ گرو نظام کو ختم کر کے اجتماعیت میں ضم ہو جائیں۔ اگر خواجہ سرا اب بھی ولدیت کے خانے میں گرو کا نام لکھوانا چاہتے ہیں تو پھر ان کے لئے یہی مناسب ہے کہ وہ اپنا، عوام الناس اور عدلیہ کا وقت برباد نہ کریں اور راضی برضا ہو کر ابراہیم ذوق کے بقول تم بھی چلے چلو یونہی، جب تک چلی چلے۔

تاریخی پس منظر:

تاریخی شواہد سے معلوم ہوتا ہے کہ ماضی میں یہ لوگ خواجہ سرا کے نام سے جانے جاتے تھے اور لفظ خسرہ لفظ خواجہ سرا سے ہی نکلا ہے۔ فارسی زبان میں خواجہ سرا ایسے افراد کو کہا جاتا ہے جو عورتوں کی نگرانی پر مامور ہو۔ ماضی میں یہ روایت عام تھی کہ بادشاہ، راجے، مہاراجے، نواب اور امیر طبقے کے لوگ اپنے حرموں کی نگرانی کے لیے ایسے افراد کا چناؤ کرتے تھے جو پیدائشی نامرد ہوتے تھے یا پھر جن کو دوسرے ملکوں سے لا کر منٹ کر دیا جاتا تھا۔ ان افراد کو خواجہ سرا کے نام سے منسوب کیا جاتا تھا۔ یہ لوگ انتہائی اعلیٰ معیار کے نشانہ باز، عمدہ شہ سوار اور ماہر تیر انداز ہوتے تھے۔ وقت کے ساتھ ساتھ گھروں میں رہنے کی وجہ سے ان پر نسوانی حرکات غالب آتی گئیں یہاں تک کہ انہوں نے مکمل نسوانی روپ دھارنا شروع کر دیا۔ رفتہ رفتہ یہ لوگ محلات سے نکل کر محلوں میں پھیل گئے اور اس طرح ان کے اصل اوصاف ختم ہو کر صرف ناچ گانے تک محدود ہو گئے۔

معروف بزرگ امیر خسروؒ کے بارے میں بھی خیال کیا جاتا ہے کہ وہ اسی صنف سے تعلق رکھتے تھے۔ لیکن تاریخ سے اس بات کا کوئی ثبوت تو نہیں ملتا کہ آیا امیر خسرو اسی صنف سے تعلق رکھتے تھے یا نہیں۔ البتہ انہوں نے زندگی بھر شادی نہیں کی جبکہ خواجہ سراؤں کے بارے میں مشہور ہے کہ شروع شروع میں یہ انہی کے گیت گاتے تھے۔ غالباً اسی نسبت سے انہیں خسرا کہا جانے لگا۔ تاہم مولانا شبلی نعمانیؒ نے لکھا ہے کہ اللہ تعالیٰ نے امیر خسروؒ کو فرزند ان معنوی کے علاوہ اولاد ظاہری بھی عطا کی تھی۔ ان کے ایک بیٹے کا نام ملک احمد تھا جو شاعر اور سلطان فیروز شاہ کے دربار میں ندیم تھا۔ (۳)

تاریخی شواہد سے یہ بھی پتہ چلتا ہے کہ نواب اودھ واجد علی شاہ نے اپنی فوج میں خواجہ سراؤں پر مشتمل ایک فوجی دستہ تشکیل دے رکھا تھا جو کہ تاریخ میں خواجہ سراؤں کی باقاعدہ واحد فوجی بٹالین تھی اور ان کی یونیفارم بھی زنانہ لباس پر مشتمل تھی۔ ان افراد کو تکنیکی بنیاد پر نامرد نہیں کہا جاسکتا، ایک عام مرد بھی اس چیز کا شکار ہو سکتا ہے۔ یہ عام طور پر وہ افراد ہوتے ہیں جن کی جنس پیدائش کے وقت متعین نہیں کی جاسکتی اور بڑے ہونے پر مختلف ہارمونل جانچ پڑتال کے بعد ان کو فریبی مرد یا عورت کہا جاسکتا ہے۔ اس کا انحصار اس بات پر ہوتا ہے کہ ان کا ہارمونل بیلنس کس طرف زیادہ ہے۔ تاہم وہ عام انسانوں کی طرح اپنی نسل کو آگے بڑھانے کی صلاحیت نہیں رکھتے۔

خواجہ سراؤں کو چار اقسام یعنی پیدائشی مخنث مرد، پیدائشی مخنث عورت، زبان اور اتوای میں تقسیم کیا جاسکتا ہے۔ ان میں پیدائشی مخنث مرد کی تعداد بہت کم ہے ایک محتاط اندازے کے مطابق ایک ہزار خواجہ سراؤں میں کوئی ایک پیدائشی مخنث مرد ہوتا ہے۔ پیدائشی مخنث مرد جسمانی ساخت کے اعتبار سے مرد ہوتا ہے مگر خود کو مرد کے جسم میں عورت کی روح تصور کرتا ہے۔ ایسے افراد کے اعضائے مخصوصہ یا تو انتہائی مخنث ہوتے ہیں یا سرے سے ہوتے ہی نہیں جس کی وجہ سے یہ نسل انسانی آگے بڑھانے کے قابل نہیں ہوتے۔ دوسری قسم پیدائشی مخنث عورت ہے جس کی جسمانی ساخت عورتوں سے مشابہ ہوتی ہے مگر تولیدی اعضائے مکمل نہیں ہوتے۔ سائنسی اعتبار سے اس طرح کی معذوری کروموسومز کی طے شدہ تعداد میں تبدیلی کی وجہ سے ہوتی ہے۔ مثال کے طور پر مرد اور عورت کے اختلاط کے نتیجے میں سپرم اور ایک ملتے ہیں تو تولیدی عمل کی ابتداء ہوتی ہے۔ قدرت نے نر کے ڈی۔ این۔ اے۔ میں ایکس۔ وائی۔ کروموسومز رکھے ہیں اور مادہ کے ڈی۔ این۔ اے۔ میں ایکس۔ ایکس۔ کروموسومز ہیں۔ اگر اختلاط کے نتیجے میں ایکس۔ ایکس۔ کروموسومز کا ملاپ ہو تو لڑکی پیدا ہوتی ہے اور اگر ایکس۔ وائی۔ کروموسومز کا ملاپ ہو تو پیدا ہونے والا بچہ لڑکا ہوتا ہے۔ کروموسومز کے اس ملاپ میں کسی بھی طرح کی بے قاعدگی نومولود کی زندگی میں بہت بڑی تبدیلی لاسکتی ہے۔ جیسے اس ملاپ میں کروموسومز کی تعداد دو سے زیادہ ہو جائے جیسے کہ ایکس۔ ایکس۔ ایکس یا ایکس۔

ایکس۔ وائی۔ تو ایسی صورت میں پیدا ہونے والا بچہ ظاہری طور پر تو لڑکا یا لڑکی ہوگا مگر اس کا رجحان اور عادات مخالف جنس جیسا ہوگا یعنی اگر جسمانی طور پر لڑکا ہے تو اس کی عادتیں لڑکیوں جیسی ہوں گی اور اگر جسمانی طور پر لڑکی ہے تو اس کی عادت لڑکوں جیسی ہوں گی۔ اسی مناسبت سے ان کو پیدائشی مخنت یا پیدائشی ہیجڑی کہا جاتا ہے۔ پیدائشی خواجہ سراؤں میں بہت سے ایسے بھی ہوتے ہیں جو کہ اپنے آپ کو مخنت ظاہر نہیں کرتے اور عبادت گزاری میں اپنی تمام زندگی گزار دیتے ہیں۔

خواجہ سراؤں کی تیسری قسم کو زربان کہتے ہیں۔ زربان دو الفاظ کا مجموعہ ہے نر اور قربان یعنی کہ وہ مرد جو اپنا نرین قربان کر دے، زربان کہلاتا ہے۔ زربان سے مراد ایسا مرد یا لڑکا ہے جو اپنے جبلی رجحان سے مجبور ہو کر تبدیلی جنس کے عمل سے تو نہیں گزرتا مگر اپنے اعضاے مخصوصہ کٹا دیتا ہے اور خواجہ سراؤں کے گروہ میں شامل ہو جاتا ہے۔ یہ عمل آپریشن کے ذریعے انجام نہیں پاتا بلکہ ڈیرے کا گرو ایک رسم کے تحت یہ کام سرانجام دیتا ہے۔ خواجہ سراؤں کی چوتھی قسم کو اتوای کہتے ہیں جس کی آگے مزید دو اقسام ہیں ایک زباناہ اور دوسری زرخا۔ زباناہ ایسے مخنت کو کہتے ہیں جو اپنے ارد گرد کے ماحول سے متاثر ہو کر اپنی وضع قطع خواجہ سراؤں سی بنا لے اور زرخا ایسا لڑکا یا مرد ہوتا ہے جسے خواجہ سراؤں کا گروہ ترغیب دے کر اپنے ساتھ شامل کر لیتا ہے زرخا اور زباناہ میں بنیادی فرق یہ ہے کہ زباناہ خود خواجہ سراؤں کے گروہ میں شامل ہوتا ہے اور زرخے کو یہ لوگ ترغیب دے کر اپنے ساتھ ملا لیتے ہیں۔ ایسے لوگ بھی اتوای میں شامل ہوتے ہیں جنہوں نے صرف پیشے کے طور پر یہ روپ دھار رکھا ہے یا پھر وہ لوگ جو بچپن میں ہونے والی جنسی زیادتی کے نتیجے میں معمول کی زندگی بسر کرنے سے گریزاں ہیں۔

خواجہ سراؤں کو جنسی معذوری کی وجہ سے نہ تو معاشرہ قبول کرتا ہے اور نہ ہی ان کے گھر والے قبول کرتے ہیں۔ اس لئے یہ لوگ عام طور پر معاشرے سے کٹ کر متوسط طبقے کی آبادیوں میں رہنا پسند کرتے ہیں۔ عام انسانوں کے مقابلے میں ان کی اقدار اور رسم و رواج بھی مختلف ہوتے ہیں۔ عورتوں کی طرح کلباس پہنتے ہیں تاکہ دوسرے لوگوں میں ممتاز نظر آئیں۔ آپس میں جو زبان بولتے ہیں وہ فارسی چندرنا کہلاتی ہے۔ یہ لوگ عموماً ٹولیوں کی شکل میں رہتے ہیں اور ہر ٹولی کا ایک لیڈر ہوتا ہے جو گرو کہلاتا ہے۔ گرو سب سے زیادہ تجربہ کار اور عمر رسیدہ شخص ہوتا ہے۔ جس گھر میں یہ رہتے ہیں اس کو ڈیرہ کہا جاتا ہے۔ اگر کسی ڈیرے کا، گرو، مر جائے تو اس کی جگہ نئے گرو کا چناؤ ہوتا ہے۔ منتخب ہونے والے گرو کے سر پر قل والے دن پگڑی رکھ دی جاتی ہے جبکہ چالیسویں کے دن نئے گرو کی رسم تاج پوشی کی جاتی ہے جو ڈیرے کی ذمہ داریاں سنبھال لیتا ہے۔

خواجہ سراؤں کو معاشی لحاظ سے تین طبقات میں تقسیم کیا جاتا ہے۔ اول امیر طبقہ جو کہ جائیداد اور قیمتی

زیورات کا مالک ہوتا ہے ان کی تعداد بہت کم ہے۔ دوم متوسط طبقہ جس میں وہ لوگ شامل ہوتے ہیں جو شادی بیاہ، تھیٹر یا کلب میں ناپتے ہیں اور جسم فروشی بھی کرتے ہیں اس طبقے کے لیے ڈیک ڈانس کی اصطلاح بھی استعمال کی جاتی ہے۔ سوم وہ طبقہ جو رقص کر کے یا بھیک مانگ کر اپنی بنیادی ضروریات پوری کرتا ہے۔ یہ طبقہ طلبہ رقص کی تربیت مراشیوں سے حاصل کرتا ہے اسی مناسبت سے ان کو طلبہ ڈانس بھی کہا جاتا ہے۔ خواجہ سراؤں کا یہ طبقہ دیہاتوں اور چھوٹے قصبوں میں پایا جاتا ہے۔ یہ لوگ سورج نکلنے سے پہلے تیار ہو کر کام پر نکلتے ہیں اور اگر سورج نکل آئے تو یہ لوگ کام پر نہیں جاتے، چھٹی کرتے ہیں۔

فقہاء کرام کے نزدیک مخنث کی حقیقت:

لفظ مخنث نون کے زیر کے ساتھ یعنی مخنث بھی لکھا پڑھا جاتا ہے اور نون کے زبر کے ساتھ مخنث بھی استعمال ہوتا ہے لیکن زیادہ صحیح زیر کے ساتھ یعنی مخنث ہی ہے جب کہ مشہور زبر کے ساتھ یعنی عام طور پر مخنث لکھا پڑھا جاتا ہے۔ مخنثی کے لفظی معنی نرمی اور مڑاؤ کے ہیں۔ اصطلاحاً وہ شخص مخنثی کہلاتا ہے جو پیدائشی طور پر مرد و عورت کے آلہ تناسل رکھتا ہو یا ان دونوں میں سے کوئی ایک بھی نہ رکھتا ہو۔ پہلی صورت میں تمام ائمہ متفق ہیں البتہ دوسری صورت میں شیعہ فقہائے کرام کے نزدیک ایسا شخص مخنثی نہیں بلکہ اقرار کہلائے گا۔ دونوں آلات رکھنے کی صورت میں اگر مرد کے آلہ تناسل سے پیشاب کرتا ہے تو اس کو باغراض میراث و دیگر احکام شرعیہ مردوں میں شمار کیا جائے گا اور اگر پیشاب عورت کے آلہ سے نکلتا ہو تو اس کو عورتوں میں شمار کیا جائے گا۔ (۴)

مخنث اس شخص کو کہتے ہیں جو عادات و اطوار بول چال اور حرکات و سکنات میں عورتوں کے مشابہ ہو جس کو ہمارے ہاں زنانہ اور زرخا کہتے ہیں۔ یہ مشابہت کبھی تو خلقی طور پر ہوتی ہے اور کبھی مصنوعی طور پر اختیار کی جاتی ہے خلقی طور پر جو مشابہت ہوتی ہے اس میں کوئی گناہ نہیں کیونکہ یہ ایک قدرتی چیز ہوتی ہے جس میں انسانی اختیار کو دخل نہیں ہوتا۔ ہاں جو مشابہت مصنوعی ہوتی ہے کہ بعض مرد عورتوں کی مشابہت اختیار کر لیتے ہیں اور اپنے رہن سہن عادات و اطوار اور بول چال میں اپنے آپ کو عورت ظاہر کرتے ہیں یہ بہت برائی اور گناہ کی بات ہے ایسے لوگ لعنت کے مستحق ہیں کیونکہ حدیث شریف میں آیا ہے کہ ان عورتوں پر اللہ کی لعنت ہو جو مردوں کے مشابہت اختیار کرتی ہیں اور ان مردوں پر اللہ تعالیٰ کی لعنت ہو جو عورتوں کی مشابہت اختیار کرتے ہیں۔ (۵)

انسانی افراد میں سے مخنثی وہ فرد ہے جس میں مذکر و مؤنث دونوں کی علامات پائی جائیں۔ بالغ ہونے سے پہلے اگر وہ لڑکے کی طرح پیشاب کرے تو اس کے احکام لڑکوں والے ہوں گے اور اگر لڑکی کی طرح پیشاب کرے تو اس پر لڑکی کے احکام مرتب ہوں گے۔ بالغ ہونے کے بعد اگر اس کی داڑھی نکل آئے یا عورت سے ہمبستری کے

قابل ہو جائے یا مردوں کی طرح اسے احتلام ہونے لگے تو وہ مرد شمار ہوگا، اور اگر اس کا سینہ نکل آئے یا حیض آنے لگے تو اس پر عورت کے احکام مرتب ہوں گے۔ اور اگر کوئی علامت بھی ظاہر نہ ہو اور پہچان مشکل ہو تو پھر وہ خنثیٰ مشکل ہے۔ لہذا اس کے بارے میں تمام احکام میں احتیاط کی جائے۔ (۶)

جب کسی پیدا ہونے والے بچے کا اگلی طرف سے پیشاب کرنے کا مقام مرد والا (ذکر) بھی ہو اور عورت والا (فرج) بھی تو وہ بچہ مخنت ہے اب اگر تو ذکر سے پیشاب کرے تو وہ لڑکا ہوگا، اگر فرج سے پیشاب کرے تو لڑکی ہوگی۔ لیکن اگر وہ ان دونوں سے پیشاب کرے تو ان دونوں میں سے جس سے پہلے پیشاب کرے تو بچے کی نسبت اس کی طرف کی جائے گی۔ اگر ان دونوں میں ایک ساتھ ہی پیشاب باہر آتا ہو تو اس صورت میں پھر امام اعظم ابوحنیفہؒ کے نزدیک کثرت کا کوئی اعتبار نہ ہوگا جبکہ صاحبینؒ نے کہا ہے کہ ان میں سے جس سے زیادہ پیشاب کرتا ہو بچے کی نسبت اس کی طرف کی جائے گی۔ جب مخنت بالغ ہو گیا اور اس کی داڑھی نکل آئی یا کسی عورت تک جا پہنچا تو وہ مرد شمار ہوگا اور اگر عورت کی طرح اس کے پستان ظاہر ہو گئے یا اس کے پستانوں میں دودھ اتر آیا، یا اسے حیض آ گیا، یا حمل ٹھہر گیا، یا سامنے کی طرف سے اس تک رسائی ممکن ہو تو وہ عورت ہوگی۔ پس اگر ان مذکورہ علامتوں میں سے کوئی علامت ظاہر نہ ہوئی تو وہ خنثیٰ مشکل ہوگا۔ (۷)

قدری پاشا نے ”الاحکام الشرعية فی الاحوال الشخصية“ میں لکھا ہے کہ خنثیٰ اس ذات کو کہتے ہیں جس میں مرد اور عورت دونوں کے اعضا تناسل موجود ہوں، یا دونوں میں سے کوئی بھی موجود نہ ہو۔ پہلی حالت میں اگر وہ مرد کے آلہ سے پیشاب کرتا ہو تو مرد ہوگا، اور اگر نسوانی مخرج سے جس آلے سے پہلے برآمد ہو اس کا حکم دیا جائے گا، لیکن اگر اس میں بھی یکسانیت ہو تو پھر یہ خنثیٰ مشکل کہلائے گا۔ یہ تفصیلات بلوغ سے قبل کے لئے ہیں۔ بالغ ہونے کے بعد اگر اس کے ڈاڑھی نکل آئے یا عورت سے ہم بستری کر سکے یا جس طرح مرد کو احتلام ہوتا ہے اس طرح احتلام ہونے لگے، تو وہ مرد ہوگا، اور اگر اس کے پستان ابھرائیں یا دودھ اتر آئے یا حیض آنے لگے، یا حمل قرار پا جائے، یا اس کے ساتھ عورت کی طرح ہم بستری کی جاسکے تو وہ عورت ہوگی، لیکن اگر اس میں کوئی مذکورہ علامت موجود نہ ہو یا ان علامات میں تعارض پیدا ہو، تو اب یہ بھی خنثیٰ مشکل قرار پائے گا۔ اس کے لئے میراث کا اقل حصہ ہوگا، بطور مثال، اگر اس کے باپ کا انتقال ہو اور وہ اپنی وفات کے بعد ایک بیٹا چھوڑے اور دوسرا خنثیٰ، تو لڑکے کو اس کے مقابلے میں دوہرا حصہ دیا جائے گا۔ اور ایک حصہ خنثیٰ کو۔ کیونکہ لڑکی کا حصہ لڑکے کے مقابلے میں اقل ہے۔ (۸)

خنثیٰ فقہائے کرام کے نزدیک مخنت وہ ہے جو مردوں کے علاوہ افعال میں ڈھیلا پن اور لچک و نرمی وغیرہ کی زیادتی کرے وہ فاسقوں میں سے ہے اسے عورتوں سے دور رکھا جائے گا۔ اور اگر اس کی زبان و کلام میں نرمی اور

اعضاء میں ڈھیلا پن اصلاً و پیدائشی ہو اور وہ عورتوں کا خواہشمند نہ ہو تو اس میں ہمارے بعض مشائخ نے عورتوں میں رہنے کی اجازت دی ہے۔ (۹) مالکی مذہب میں ہے کہ مخنث وہ نہیں ہے جو بدکاری میں مشہور اور اس کی طرف منسوب ہو بلکہ مخنث وہ ہے جس کی تخلیق میں بہت زیادہ نسوانیت ہو، یہاں تک کہ وہ نزاکت میں، بولنے میں، دیکھنے میں، گانے میں اور عقل و فعل میں عورتوں کے مشابہ ہو چاہے اس میں بدکاری کی عادات ہوں یا نہ ہوں۔ اصل میں تخنث ڈھیلا پن اور نرمی ہے، جب کسی میں مذکورہ صفات پائی جائیں اور وہ عورتوں کا خواہشمند بھی نہ ہو، کمزور عقل ہو اور لوگوں کے امور نہ جانتا ہو، بے وقوف ہو تو اس وقت وہ غیر اولی الاربہ ہوگا، اس صورت میں اس کا عورتوں میں جانا جائز ہے۔ (۱۰) شوافع کے نزدیک مخنث وہ ہوتا ہے جو عورتوں کی عادات و افعال اپنائے۔ اگر یہ پیدائشی طور پر ہوں تو کوئی گناہ نہیں ہے۔ (۱۱) جبکہ فقہائے حنابلہ کہتے ہیں کہ ایسا مخنث جس میں شہوت نہ ہو تو دیکھنے میں اس کا حکم ذمہ حریم کا ہے۔ اگر وہ شہوت والا ہو اور عورتوں کے امور پر واقف ہو تو اس کا حکم غیر محرم کا ہے۔ (۱۲)

خلاصہ یہ ہے کہ مذاہب اربعہ میں مخنث کی دو اقسام ہیں۔ پہلی قسم پیدائشی مخنث کی ہے یعنی جس کے کلام میں نرمی اور اعضاء میں لچک پیدائشی طور پر ہو اور وہ کسی برے فعل کے ساتھ مشہور نہ ہو اور نہ ہی اسے فاسق سمجھا جاتا ہو۔ احادیث مبارکہ میں وارد شدہ مذمت و لعنت میں ایسا مخنث داخل نہیں ہے۔ دوسری قسم ان خنثاء کی ہے جو شکل و صورت اور افعال میں عورتوں کی بناوٹ اختیار کرے اور عمداً گفتگو میں نزاکت اور اعضاء میں لچک پیدا کرے۔ یہ طرز اختیار کرنا بری عادت اور گناہ ہے اور اس کے کرنے والے کو گناہگار اور فاسق سمجھا جاتا ہے۔

قصداً تخنث اختیار کرنے کا حکم:

مخنث کے لئے عمدہ اخلاق و کردار اور طرز گفتگو میں عورتوں کا سا انداز اور ان کی طرح زیب و زینت اور لباس میں مشابہت اختیار کرنا حرام اور گناہ کبیرہ ہے اور عمدہ ایسا طرز عمل اختیار کرنے والا مخنث تمام معاملات میں غیر معتبر تصور ہوگا۔ ابن عباسؓ سے روایت ہے کہ رسول اللہ ﷺ نے عورتوں کی مشابہت اختیار کرنے والے مردوں اور مردوں کی مشابہت اختیار کرنے والی عورتوں پر لعنت کی ہے۔ (۱۳) اگر وہ لواطت میں بھی ملوث پایا جائے تو فاعل و مفعول دونوں کو قتل کر دیا جائے گا۔ اس لئے کہ رسول اللہ ﷺ نے عمل قوم لوط میں ملوث افراد پر لعنت فرمائی اور اس فعل کے مرتکب فاعل اور مفعول کو قتل کرنے کا حکم دیا۔ (۱۴) اگر وہ جنسی برائی کا مرتکب نہ ہو تو تخنث اختیار کرنے کی پاداش میں شہر بدر کر دیا جائے گا جیسا کہ رسول اللہ ﷺ نے کیا تھا۔ حضرت ابو ہریرہؓ سے روایت ہے کہ رسول اللہ ﷺ کے پاس ایک ایسا مخنث لایا گیا جس کے ہاتھ اور پاؤں مہندی سے رنگے ہوئے تھے تو آپ ﷺ نے دریافت کیا کہ یہ کون ہے۔ آپ ﷺ کو بتایا گیا کہ یہ مخنث ہے اور اس نے عورتوں جیسا حلیہ اپنا رکھا ہے، تو آپ ﷺ

نے اس کو نفع کی طرف نکل جانے کا حکم دیا۔ صحابہ کرامؓ نے اسے قتل کرنے کی اجازت چاہی تو آپ ﷺ نے ارشاد فرمایا کہ مجھے نماز پڑھنے والے کو قتل کرنے سے منع کیا گیا ہے۔ (۱۵) اخراج مبنی بر مصلحت ہونا چاہئے اگر یہ اندیشہ ہو کہ کسی دوسری جگہ جا کر بھی وہ لوگوں کو کوفتنہ و فساد اور برائی میں ملوث کرے گا تو اسے کسی ایسی جگہ قید کر دیا جائے جہاں کوئی اور موجود نہ ہو۔

بعض مخنث صحابہ کرامؓ اور ان کی عدالت:

کتب حدیث اور تاریخ سے متعدد مخنث افراد کا پتہ چلتا ہے جن میں سے بعض کو رسول اللہ ﷺ نے جلاوطن کر کے شہر سے دور نکال دیا۔ اہم بات یہ ہے کہ یہ عدول ہیں یا نہیں، اور یہ کہ کیا ان کی اتباع رسول اللہ ﷺ کے فرمان کے مطابق کہ میرے صحابہ ستاروں کی مانند ہیں، تم جس کی بھی اقتداء کرو گے ہدایت پاؤ گے۔ (۱۶) اگر ہم ان کی اقتداء کرتے ہیں تو کیا اس اعتبار سے یہ ہمارے لئے سبب ہدایت ہیں اور کیا اللہ تعالیٰ ان مخنثوں سے بھی راضی ہے جیسا کہ باقی صحابہ کرامؓ کے بارے میں ہے۔ یہ بھی قابل توجہ بات ہے کہ ان کے نام بھی اجنبی ہیں مثلاً ائہ، انجشہ، بنون، حصیت، ہدم، ماتع یا ماطع، مانع۔ ابن حجرؒ نے صراحت کی ہے کہ مذکورہ افراد پر لفظ صحابی کا اطلاق نہیں ہوتا لہذا جب تک حقیقت واضح نہ ہو اس وقت تک ان کے بارے میں توقف اختیار کیا جائے۔ تاہم اس سلسلے میں جمہور فقہائے کرام کا موقف یہ ہے کہ جس مسلمان کو بھی رسول اللہ ﷺ کی تھوڑی یا زیادہ صحبت میسر آئی وہ صحابی ہے۔ چونکہ ان میں سے بعض کو رسول اللہ ﷺ نے جلاوطن کر کے شہر بدر کر دیا تھا تو ذہن میں ان کی عدالت سے متعلق سوال پیدا ہو سکتا ہے۔ اس ضمن میں اصولی بات یہ ہے کہ اگر ان سے کوئی روایت منقول ہو تو اسے روایت و درایت کے اصولوں کے مطابق پرکھتے ہوئے قبول کر لیا جائے گا۔ جہاں تک انکی جلاوطنی کا تعلق ہے تو یہ انہی پر کیا موقوف ہے، بعض دیگر صحابہ کرامؓ پر بھی حدود کا نفاذ ہوا تھا۔ اجرائے حد کے باوجود ان کی عدالت مجروح نہیں ہوئی اور ان کی روایات کو تمام محدثین نے قبول کیا ہے۔ رسول اللہ ﷺ نے اپنے صحابہ کرامؓ کی تربیت اور اصلاح کے لئے تمام ممکنہ اقدامات کئے تھے تاہم اس ضمن میں اگر کسی صحابیؓ کی تادیباً سرزنش کی گئی یا کوئی سزا دی گئی تو یہ بھی امت مسلمہ کے لئے اسوۂ حسنہ ہے اور اس قرآنی فیصلے میں سب شامل ہیں کہ رضی اللہ عنہم ورضوا عنہ۔ (الہیئۃ ۹۸:۸)

مخنث صحابی ائہ:

ابن حجرؒ نے الاصابہ میں لکھا ہے کہ انہ مخنث کا ذکر ماوردی نے کیا ہے اور انہوں نے اس کی تخریج ابراہیم بن مہاجر کے طریق سے اور انہوں نے ابو بکر بن حفصہ سے کی ہے، وہ کہتے ہیں کہ ایک مخنث جو کہ مدینہ میں رہتا تھا، اس کا نام انہ تھا، اس سے حضرت عائشہ رضی اللہ عنہا نے کہا کہ تو ہمیں کسی ایسی عورت کی بارے میں رہنمائی نہیں کرتا

جس کو ہم عبد الرحمن بن ابی بکر کے لیے نکاح کا پیغام دیں، تو اس نے کہا کیوں نہیں پس اس نے ایک عورت کے اوصاف بیان کیے کہ جب وہ آتی ہے جو چار کے ساتھ آتی ہے اور جب وہ جاتی ہے تو آٹھ کے ساتھ، پس رسول اللہ ﷺ نے یہ بات سن لی تو آپ ﷺ نے فرمایا اے انہ مدینہ سے حرا اسد کی طرف نکل جا اور وہیں اپنا ٹھکانا بنالے اور عید کے دن کے علاوہ ہرگز مدینہ نہ آنا۔ (۱۷)

مخنت صحابی انجشہ:

انجشہ حدی خوانی کرنے والا اور دلکش آواز والا ایک سیاہ فام غلام تھا جس کی کنیت ابو ماریہ تھی۔ انجشہ عورتوں کے قافلوں میں حدی خوانی کیا کرتا تھا، جب اونٹ تیز چلنے لگتے تو رسول اللہ ﷺ فرماتے اے انجشہ ہانکنے کو عورتوں پر چھوڑ دے۔ اس واقعہ کو اکثر محدثین نے روایت کیا ہے حضرت انسؓ سے روایت کہ رسول اللہ ﷺ کے سفر میں بعض اوقات ایک حدی خوانی کرنے والا ہوا کرتا تھا جس کا نام انجشہ تھا۔ اگر قافلے کی رفتار تیز ہو جاتی رسول اللہ ﷺ اسے کہتے کہ رویدا سوقک بالقواریر یعنی ان شیشوں (صنف نازک) کو آہستہ آہستہ لے کر چل۔ (۱۸) رسول اللہ ﷺ نے مخنت افراد پر لعنت کی اور انہیں اپنے گھروں سے نکالنے کا حکم دیا جیسا کہ رسول اللہ ﷺ نے فلاں کو اور حضرت عمرؓ نے فلاں کو نکالا۔ (۱۹) ابن حجرؒ نے دیگر محدثین کرامؒ کے حوالے سے لکھا ہے کہ رسول اللہ ﷺ نے جس مخنت کو شہر بدر کیا تھا وہ انجشہ تھا، تاہم حضرت عمرؓ نے جس مخنت کو نکالا تھا اس کی تفصیل کتب میں موجود نہیں ہے۔ (۲۰)

مخنت صحابی بنون:

ابن حجرؒ نے مخنت اختیار کرنے کے حوالے سے ابن عباسؓ کی روایت نقل کرتے ہوئے لکھا ہے کہ رسول اللہ ﷺ نے فلاں کو نکال دیا اور حضرت عمرؓ نے فلاں کو نکال دیا۔ جس مخنت کو رسول اللہ ﷺ نے نکالا تھا اس ضمن میں مختلف اقوال ہیں بعض کے نزدیک وہ ہیت اور بعض کے نزدیک مانع ہے اور ایک قول یہ بھی ہے کہ وہ بنون ہے۔ جہاں تک اس بات کا تعلق ہے کہ جس کو عمرؓ نے نکالا وہ مانع تھا اور یہ بھی کہا گیا ہے وہ خدم تھا۔ طبرانی میں وائلہ سے ایک روایت ہے جو ابن عباسؓ کی حدیث کی طرح ہے کہ آپ ﷺ نے انجشہ کو نکالا اور ام سلمہ کی حدیث ہے کہ ان کے بھائی عبد اللہ سے ایک مخنت نے کہا کہ اگر تم طائف کو فتح کرو تو میں تمہیں بنت غیلان کے بارے میں بتاتا ہوں کہ وہ چار کے ساتھ آتی ہے اور آٹھ کے ساتھ جاتی ہے، تو یہ مخنت ہی تھا۔ (۲۱)

مخنت صحابی ہیت:

ام المؤمنین حضرت ام سلمہ سے روایت ہے کہ ایک دن رسول اللہ ﷺ ان کے پاس تشریف فرما تھے اور گھر

میں ایک مخنث بھی موجود تھا وہ مخنث حضرت عبداللہ ابن امیہ سے جو ام سلمہؓ کے بھائی تھے کہنے لگا کہ عبد اللہ اگر اللہ تعالیٰ نے کل آپ لوگوں کو طائف پر فتح بخشی تو میں آپ کو غیلان کی بیٹی دکھلاؤں گا جو چار کے ساتھ آتی ہے اور آٹھ کے ساتھ جاتی ہے۔ آپ ﷺ نے جب اس مخنث کی بات سنی تو فرمایا کہ یہ مخنث تمہارے پاس نہ آیا کریں۔ (۲۲) مذکورہ بالا حدیث میں جس مخنث کا ذکر کیا گیا ہے اس کا نام ہنیت تھا بعض نے اس کا نام ماطع لکھا ہے۔ اس کے بارے میں علماء لکھتے ہیں کہ یہ پہلے رسول اللہ ﷺ کی ازواج مطہرات کے گھروں میں آیا جایا کرتا تھا کیونکہ ازواج مطہرات کا یہ گمان تھا کہ یہ خلفی طور پر اوصاف مردانگی سے عاری اور جذبات نفسانی سے خالی ہے اسے عورتوں کی طرف نہ کوئی رغبت و حاجت ہے اور نہ اسے جنسیات سے کوئی دلچسپی ہے بلکہ یہ غیر اولی الاربۃ میں سے ہے جن کا ذکر قرآن حکیم میں کر کے کہا ہے کہ ان سے پردہ کرنا عورتوں کے لئے واجب نہیں ہے مگر جب آپ ﷺ نے اس کی یہ بات سنی جو جنسی معاملات میں اس کی دلچسپی کی مظہر تھی تو آپ ﷺ کو اندازہ ہو گیا کہ یہ مخنث غیر اولی الاربۃ میں سے نہیں ہے اور جنسیات کی طرف خواہش و رغبت رکھتے ہیں لہذا آپ صلی اللہ علیہ وسلم نے فوراً منع کر دیا کہ اب مخنث گھروں میں داخل نہ ہوا کریں۔ فقہاء کرام لکھتے ہیں کہ اس ارشاد گرامی کی روشنی میں نہ صرف یہ کہ مخنث کے لئے گھروں میں داخل ہونے اور عورتوں کے پاس آنے جانے کی ممانعت ہے۔ جو چار کے ساتھ آتی ہے اور آٹھ کے ساتھ جاتی ہے اس بات سے اس مخنث کا مقصد غیلان کی بیٹی تھی کہ جس کا نام بادیہ تھا کہ فریبی و تنودی کو بیان کرنا تھا کیونکہ عام طور پر جس شخص کا جسم فریبہ ہوتا ہے اس کے پیٹ پر چار شکن پڑے ہوتے ہیں جو سامنے سے چار ہی نظر آتے ہیں مگر پیچھے سے دیکھنے پر وہ آٹھ نظر آتے ہیں۔ لہذا مخنث نے جو یہ بات کہی تو اس کی مراد یہی تھی کہ غیلان کی بیٹی جب آتی ہے تو اس کے پیٹ پر چار شکن نظر آتے ہیں اور جب وہ پیٹھ پھیر کر جاتی ہے تو پیچھے آٹھ شکن معلوم ہوتے ہیں جو دراصل پیٹ کے ان چاروں شکنوں کے وہ دونوں طرف کے سرے ہوتے ہیں جو دونوں پہلوں کی طرف نمایاں ہوتے ہیں۔ حاصل یہ ہے کہ عرب کے لوگ چونکہ فریبہ جسم والی عورتوں کی طرف زیادہ میلان رکھتے تھے اس لئے اس مخنث نے غیلان کی بیٹی کی فریبی کو ظاہر کرنے کے لئے یہ طرز تعبیر اختیار کیا۔

مخنث صحابی ہدم:

ابن حجر نے الاصابہ میں کہا ہے کہ ہدم مخنث کا ذکر ہیت کے ساتھ ہی آتا ہے۔ (۲۳) انہوں نے ہیت کی سوانح میں کہا ہے کہ ابو عبید البکری نے شرح امالی القالی میں کہا ہے کہ مدینہ میں تین مخنث ہیت، ہدم اور مانع تھے جو عورتوں کے پاس آتے جاتے تھے اور ان سے پردہ نہیں تھا۔ (۲۴) امام بیہقیؒ نے مختلف انداز میں مذکورہ مخنث افراد کا ذکر کرنے کے بعد فرمایا کہ رسول اللہ ﷺ نے اور ابو بکر و عمرؓ نے ان صحابہ کو شہر بدر کر دیا تھا۔ (۲۵)

مخنت صحابی مانع:

ابن حجرؒ نے اصحابہ میں واقدی کے حوالے سے لکھا ہے کہ مانع فاخنت بنت عمرو بن عائد کے غلام تھے، یہ اور ہیت دونوں رسول اللہ ﷺ کے گھر میں ہوا کرتے تھے۔ اسے معلوم ہوا کہ عائشہؓ اپنے بھائی عبدالرحمن بن ابوبکرؓ کے لئے رشتے کی تلاش میں ہیں تو اس نے کہا کہ فلانی عورت چار کے ساتھ آتی ہے اور آٹھ کے ساتھ جاتی ہے۔ رسول اللہ ﷺ کو جب اس بات کا علم ہوا تو اسے حمی کی طرف بدر کر دیا اور پھر وہ حضرت عمرؓ کے دور خلافت وہیں رہا۔ ابوسلمہ بن عبدالرحمن سے روایت ہے کہ رسول اللہ ﷺ کے دور میں دو مخنت ہوا کرتے تھے ان میں سے ایک کا نام ہیت اور دوسرے کا نام مانع تھا۔ مانع فوت ہو گیا اور ہیت زندہ رہا۔ (۲۶) ابن اسحاق نے اپنی سند سے محمد بن ابراہیم تمیمی سے روایت کیا ہے کہ رسول اللہ ﷺ کا ایک مخنت غلام تھا جس کی ازواج مطہرات کے پاس بھی آمد و رفت رہتی تھی اور اس میں عورتوں سے دلچسپی کبھی دیکھنے میں نہیں آئی تھی۔ جب رسول اللہ ﷺ نے سنا کہ وہ خالد بن ولید مخزومی سے کہ رہا تھا کہ اے خالد اگر تمہیں اللہ تعالیٰ طائف پر فتح عطا کرے تو بادیہ بنت غیلان تم سے بچ کر نہ جائے، وہ چار کے ساتھ آتی ہے اور آٹھ کے ساتھ جاتی ہے۔ آپ ﷺ نے یہ سن کر فرمایا کہ میرا خیال تھا کہ اس خبیث میں یہ دلچسپی نہیں ہوگی، پھر آپ ﷺ نے ازواج مطہرات سے فرمایا کہ یہ تمہارے پاس نہ آیا کرے۔ یہ بھی روایت ہے کہ مانع نے یہ بات عبداللہ بن ابوامیہ سے کہی تھی جسے حضرت ابوبکر صدیقؓ نے فدک کی طرف شہر بدر کر دیا تھا جہاں کوئی مسلمان نہیں تھا۔ (۲۷)

مذکورہ روایات کی روشنی میں یہ پتا چلتا ہے کہ رسول اللہ ﷺ نے ان کے ساتھ کوئی امتیازی سلوک نہیں کیا اور نہ ہی ان کی کسی انفرادی و امتیازی رویہ سے دل شکنی کی۔ بلکہ انہیں گھر میں اور سفر و حضر میں ساتھ رکھا۔ اگر کوئی اس طرح کا واقعہ پیش آیا بھی ہے کہ آپ ﷺ نے انہیں جلا وطن کیا تو یہ ان کی کسی غلطی پر سزا کے طور پر تھا، اس طرح کی سزا تو عام لوگوں کو بھی ان کے جرائم کے ارتکاب پر دی جاتی ہے۔ اگر ان کی اچھی تربیت کی جائے، ان کی تعلیم و تربیت کا خیال بھی معاشرے کے عام انسانوں کی طرح کیا جائے۔ انہیں شرعی احکام و مسائل سے آگاہ کیا جائے اور کسی طرح سے ان کی دل شکنی نہ کی جائے اور نہ ہی انہیں معاشرے سے علیحدہ ایک تیسری مخلوق سمجھا جائے تو یہ قرآن سنت کے مطابق اور اللہ تعالیٰ اور اس کے رسول ﷺ کی خوشنودی کا ذریعہ ہے کیونکہ اللہ تعالیٰ نے بھی انسان کی جنس میں صرف مرد و عورت کا ذکر کیا ہے کسی تیسری جنس کا نہیں اور سنت رسول ﷺ سے بھی ان کا گھروں میں آنا جانا اور سفر میں بھی عورتوں اور مردوں کے ساتھ رہنا ثابت ہے۔ یہ بھی حقیقت ہے کہ رسول اللہ ﷺ نے ان مردوں پر لعنت کی ہے جو مخنت بنتے ہیں اور ان عورتوں پر لعنت کی ہے جو مرد بنیں اور انہیں اپنے گھروں سے نکالنے کا حکم دیا، تاہم نفی کے ذیل

میں حقیقی محنت نہیں آتے بلکہ بناوٹی محنت آتے ہیں یا وہ محنت جو فاحشانہ الفاظ یا حرکات کا ارتکاب کریں۔

محنت کے شرعی احکام:

محنت کی نماز:

خنثی کی تذکیر و تانیث میں چونکہ شک پایا جاتا ہے اس لئے جب وہ امام کے پیچھے نماز کے لیے کھڑا ہوگا تو مردوں اور عورتوں کی صفوں کے درمیان علیحدہ صف میں کھڑا ہوگا اور خواتین کی طرح قعدہ کرے گا۔ (۲۸) امام محمدؒ فرماتے ہیں کہ میرے نزدیک پسندیدہ ہے کہ وہ قناع کے ساتھ نماز ادا کرے۔ اگر اس نے بغیر قناع کے نماز ادا کی تو اسے لوٹانے کا نہیں کہا جائے گا لیکن بطور استحباب ایسا کیا بھی جاسکتا ہے۔ اگر خنثی مذکور قریب البلوغ اور آزاد ہو اور اس کی عمر اس قدر ہوگئی ہے کہ جو شرعی طور پر سن بلوغت ہے اور اس میں مردوں اور عورتوں کی کوئی علامت ظاہر نہیں ہوئی تو اس کی نماز بغیر قناع کے جائز نہیں ہوگی۔ خنثی مشکل کے لئے نماز جمعہ میں شریک ہونا جائز ہے تاہم وہ امامت نہیں کر سکتا اور نہ ہی وہ عدد کی تکمیل کر سکتا ہے۔ (۲۹) اس لئے کہ رسول اللہ ﷺ نے فرمایا کہ نماز جمعہ ماسوائے غلام، عورت، بچہ اور مریض کے تمام مسلمانوں پر واجب ہے۔ (۳۰)

محنت کی امامت:

پیدائشی طور پر محنت کی امامت صحیح ہے تاہم اس کو ایسی حرکات اور عادات کو چھوڑنے کا حکم دیا جائے گا اور ان کے چھوڑنے پر بالدرتج پابند کیا جائے گا۔ اگر وہ اس کے چھوڑنے پر طاقت نہ رکھتا ہو تو اس پر کوئی ملامت نہیں ہے۔ اگر جان بوجھ کر بناوٹ اختیار کرے تو وہ گناہ گار و فاسق ہے۔ جمہور فقہائے کرام کے نزدیک نماز باجماعت سنت مؤکدہ ہے اور فاسق کی امامت مکروہ ہے تاہم اگر اس نے جماعت کروادی تو نماز درست ہوگی۔ (۳۱) البتہ اگر کسی نے مشرک، عورت یا خنثی مشکل کی اقتداء میں نماز ادا کی تو وہ اپنی نماز کا اعادہ کرے۔ (۳۲) امام بخاریؒ نے امام زہریؒ کا ایک قول نقل کیا ہے کہ ہماری یہ رائے نہیں ہے کہ محنت کی اقتداء میں نماز ادا کی جائے، مگر کسی ایسی وجہ سے یا حالت و ضرورت کی وجہ سے اس کو جائز قرار دیا گیا۔ (۳۳) خنثی مشکل جس طرح عام لوگوں کی امامت نہیں کروا سکتا اسی طرح وہ اپنے ہی جیسے خنثی کی بھی امامت نہیں کروا سکتا اس لئے کہ شاید امام عورت اور مقتدی مرد ہو۔ (۳۴) تاہم خنثی مشکل عورتوں کی امامت کروا سکتا ہے اور امامت کے لئے وہ عورتوں سے آگے صف میں کھڑا ہوگا۔ چونکہ اس کے مرد و عورت ہونے میں شبہ پایا جاتا ہے اس لئے اگر وہ عورتوں کے درمیان میں کھڑا ہوگا تو نماز باطل ہوگی۔ (۳۵) نس بندی کئے ہوئے شخص کی امامت کے سلسلے میں فقہائے کرام کی رائے یہ ہے کہ نس بندی کر لینے کے بعد بھی آدمی مرد ہی باقی رہتا ہے، عورت یا محنت کے حکم میں نہیں ہو جاتا، اس لئے امامت کے

مسئلہ میں بھی اس کے احکام مردوں کے ہیں، اس کی امامت درست اور جائز ہے۔ اگر اس کی نس بندی جبراً کی گئی ہے تو اس کا کوئی قصور بھی نہیں اور اگر اس نے از خود برضا و رغبت کی ہو تو موجب فسق ہے۔ توبہ اور ندامت کے بعد کراہت ختم ہو جائیگی، چونکہ نس بندی ناجائز اور خلق اللہ میں تبدیلی ہے، اس لئے فاسق ہونے کے باعث جب تک تائب نہ ہو اس کی امامت مکروہ ہوگی۔

خنثی مشکل کا احرام:

احرام میں مردان سلعے اور عورتیں سلعے ہوئے کپڑے پہنتے ہیں۔ ان سلعے کپڑوں میں ستر کھلنے کا اندیشہ رہتا ہے اس لئے خنثی مشکل کے بارے میں امام محمد رحمۃ اللہ علیہ کہتے ہیں کہ وہ خواتین کا لباس پہننے اس لئے کہ وہ ستر کو اچھی طرح چھپاتا ہے۔ اور اس کے لئے ضروری ہے کہ ذی رحم محرم کے ساتھ شرعی سفر کرے۔ (۳۶)

خنثی کی وراثت:

ابن عدی نے کامل میں ابن عباس سے روایت بیان کی ہے کہ رسول اللہ صلی اللہ علیہ وسلم سے خنثی کی میراث کے بارے میں دریافت کیا گیا تو آپ نے فرمایا کہ جہاں سے پیشاب کرے گا، اسی کا اعتبار ہوگا۔ عبدالرزاق نے بھی اپنی کتاب المصنف میں حضرت علیؓ سے اسی طرح روایت کی ہے کہ اگر دونوں جگہ سے پیشاب کرتا ہے تو جہاں سے پہلے پیشاب نکلتا ہے اس آلہ کا اعتبار کیا جائے گا۔ (۳۷) یہ متفق علیہ امر ہے لیکن اگر یہ فیصلہ کرنا مشکل ہو کہ وہ خنثی مرد ہے یا عورت تو ایسی صورت میں اسے کم تر حصہ کا مستحق خیال کیا جائے گا۔ اگر مرد قرار دینے کی صورت میں حصہ کم ملتا ہے تو مرد قرار دیا جائے گا، اور اگر عورت قرار دینے سے حصہ کم ملتا ہے تو اس کو عورت قرار دیا جائے گا۔ یہ امام ابوحنیفہ کا مذہب ہے۔ صاحبین کے نزدیک بھی یہی مختار ہے۔ اور اکثر صحابہ سے بھی یہی منقول ہے کہ خنثی مشکل کے لئے جس میں اس کا نقصان ہو وہی اس کا حصہ ہے، البتہ امام شافعیؒ مرد و عورت دونوں کے حصوں کو جمع کر کے اس کا حصہ دلاتے ہیں، لیکن فتویٰ امام ابوحنیفہ کے مذہب پر ہے۔ (۳۸)

خنثی کا اجنبی عورتوں کی طرف دیکھنا:

ایک صورت تو یہ ہے کہ ایسا خنثی جس کو عورتوں کے معاملات میں رغبت ہو تو اس کے معاملات پر مطلع ہو نے اور ان کی طرف دیکھنے کی حرمت میں کوئی اختلاف نہیں ہے۔ (۳۹) دوسری صورت یہ ہے کہ کوئی شخص پیدائشی خنثی ہو اور اسے عورتوں میں کوئی دلچسپی نہ ہو تو اس کے بارے میں دو قول ہیں اولاً یہ کہ مالکیہ، حنابلہ اور بعض حنفیہ نے یہ تصریح کی ہے کہ عورتوں کی مشابہت ترک کرنے پر اس کو رخصت دی جائے گی اور اس کے عورتوں کی طرف دیکھنے میں بھی کوئی حرج نہیں۔ ارشاد باری تعالیٰ او التابعین غیر اولی الاربابۃ من الرجال سے استدلال کرتے

ہوئے کہ جن مردوں کے لیے عورتوں کی طرف نظر کرنا جائز ہے تو ان عورتوں کے لیے بھی اس حکم کو اسی طرح شمار کیا جائے گا۔ شوافع اور اکثر احناف نے حدیث لایدخلن علیکم احداسے استدلال کرتے ہوئے مؤقف اختیار کیا ہے کہ مخنت کو اگر عورتوں میں رغبت نہ ہو تو بھی اس کا عورتوں کو دیکھنا جائز نہیں ہے اور اس میں اس کا حکم نفل کی طرح ہے۔ (۴۰)

مخنت کا ذبیحہ اور اس کا پکایا ہوا کھانا:

احناف واضح طور پر مخنت کے ذبیحہ کے جواز کے قائل ہیں۔ (۴۱) اور مالکیہ کے نزدیک فاسق کا ذبیحہ مکروہ ہے۔ (۴۲) شوافع کے نزدیک فاسق کے ذبیحہ کو صحیح شرعی ذبیحہ شمار کیا جاتا ہے۔ (۴۳) تو خنثی مشکل کا ذبیحہ بدرجہ اولیٰ حلال ہے۔ جبکہ حنابلہ کے نزدیک فاسق کا ذبیحہ مباح ہے اور ظاہر یہ کا بھی یہی مذہب ہے۔ (۴۴) حاصل کلام یہ ہے کہ جمہور فقہائے کرام مخنت کے ذبیحہ کے مباح ہونے کے قائل ہیں ماسوائے بعض فقہائے مالکیہ کے کہ وہ اسے مکروہ جانتے ہیں اور کراہت جواز کے منافی نہیں ہے۔

مخنت کی گواہی:

خنثی مشکل کی گواہی جائز ہے، چونکہ یہ بمنزلہ عورت کے ہے اس لئے حدود و قصاص میں اس کی گواہی معتبر نہیں ہے۔ (۴۵) فقہائے احناف کے نزدیک ایسے مخنت کی گواہی قبول نہیں کی جائے گی جس کی گفتگو میں بناوٹی طور پر عورتوں سے تشبیہ کے لیے نرمی و نزاکت اور اعضاء میں ڈھیلا پن ہو۔ اگر کسی مخنت کی گفتگو میں نزاکت اور اعضاء میں لچک پیدائشی طور پر ہو اور وہ افعال بد کے ساتھ مشہور بھی نہ ہو تو وہ مقبول الشہادۃ اور عادل ہے۔ (۴۶) شوافع اور حنابلہ کہتے ہیں کہ عورتوں سے تشبیہ حرام ہے اس لئے اس کی گواہی کو رد کیا جائے گا۔ تشبیہ سے مراد عداً تشبیہ ہے، طبعی طور پر تشبیہ مراد نہیں ہے۔ خنثی کی گواہی بلوغت سے پہلے جائز نہیں ہے۔ اگر بلوغت کے بعد بھی اس کی حقیقت واضح نہ ہو تو صورت حال واضح ہونے تک گواہی کو قبول کرنے میں توقف کیا جائے گا۔ (۴۷) مجلودنی القذف کے ضمن میں حکم قرآنی کے عموم پر عمل کرتے ہوئے اگر مخنت کسی پر تہمت لگائے تو اس کی گواہی بھی قبول نہیں کی جائے گی۔

مخنت کا نکاح اور متعلقہ احکام:

خنثی میں مردانہ یا زنانہ اوصاف کے ظہور سے یعنی بلوغت سے پہلے اگر اس کے والدین نے اس کا نکاح کسی عورت یا مرد سے کر دیا تو یہ نکاح صحیح ہوگا تاہم حقیقت کے واضح ہونے تک یہ نکاح موقوف رہے گا اور دونوں ایک دوسرے کے وارث بھی نہیں ہوں گے۔ اگر خنثی مذکور کا حال واضح ہونے کے بعد اگر اس کا والد اس کا نکاح کسی

عورت سے کر دے اور پھر بلوغت کے بعد وہ اس عورت سے مباشرت نہ کر سکا تو اسے عام مردوں کی طرح ایک سال کی مہلت دی جائے گی۔ (۴۸)

ایک خنثی مشکل جو قریب البلوغ ہے اور اپنے ہی جیسے خنثی مشکل سے اس یقین پر باہم دونوں نے نکاح کر لیا کہ ان میں سے ایک مرد اور دوسرا عورت ہے۔ دونوں کی حقیقت معلو ہونے تک یہ نکاح موقوف رہے گا کیونکہ وہ دونوں مرد بھی ہو سکتے ہیں اور عورت بھی۔ اگر اشکال ختم ہونے سے پہلے ہی ان میں سے ایک کا انتقال ہو گیا تو زندہ مرنے والے کا وارث نہیں ہوگا۔ اگر یہ معلوم نہ ہو کہ دونوں مشکل ہیں تو ان کا نکاح جائز ہوگا بشرطیکہ ان کا یہ نکاح ان کے باپوں نے کیا ہو۔ اس لئے کہ ایک فریق کے والد نے مرد اور دوسرے نے عورت ہونے کی خبر دی ہے اور ان دونوں کی خبر شرعی طور پر مقبول ہے۔ لہذا جب تک اس کے خلاف ظاہر نہ ہو تو اس خبر کی بنا پر نکاح کے صحیح ہو نے کا حکم لگایا جائے گا۔ اگر دونوں کے والدین کا انتقال ہو گیا اور پھر وہ خود مر گئے اور ہر ایک کے وارث گواہ قائم کر لئے کہ میرا مورث شوہر اور دوسرا عورت زوجہ تھا تو اس کسی کی بات حکم نہیں لگایا جائے گا۔ اگر ایک فریق کے گواہ پہلے قائم ہوئے اور ان کے موافق حکم ہو گیا پھر دوسرے فریق کے گواہ حاضر ہوئے تو دوسرے فریق کے گواہ باطل ہو جائیں گے اور پہلا حکم قضاء بحال اور ثابت رہے گا۔ (۴۹)

مالکیہ کے نزدیک ایک خنثی مشکل کا اپنے مثل دوسرے سے شادی کرنا صحیح نہیں ہے۔ اس کا نکاح باطل ہے کیونکہ ارکان عقد میں سے ایک اہم رکن میں بگاڑ پیدا ہو گیا ہے اور وہ متعاقدین میں سے ایک کا مرد اور دوسرے کا عورت ہونا ہے۔ جب شادی ہی باطل ہے تو پھر نہ مہر واجب ہوتا ہے اور نہ ہی نسب ثابت ہوتا ہے۔ جب نکاح اور التقاء لختنین ہی خلاف شرع ہوگا تو ان کے درمیان مفارقت کے بعد نہ تو عدت ہے اور نہ ہی حرمت مصاہرت ثابت ہوتی ہے اور یہ ایسا ہے گویا کہ کچھ ہوا ہی نہیں ہے۔

اگر کسی مرد نے شہوت سے کسی خنثی مشکل کا بوسہ لے لیا تو اس کی حقیقت حال واضح ہونے تک اس مرد کا خنثی مشکل کی ماں سے نکاح کرنا حلال نہیں ہے۔ اگر کسی آدمی نے اپنی بیوی کو طلاق دینے کی قسم کھائی اور کہا کہ اگر تو لڑکی جنے گی تو تجھے طلاق اور عورت نے خنثی مشکل کو جنم دیا۔ مخنث کی حقیقت حال واضح ہونے تک اس پر طلاق واقع نہیں ہوگی۔ (۵۰)

مخنث کا مرد یا عورت ہونے کا اقرار:

بلوغت یعنی حقیقت حال واضح ہونے سے قبل اگر کوئی مخنث اپنے مرد یا عورت ہونے سے متعلق خود اقرار کرے تو اس کا یہ اعترافی بیان قابل قبول نہیں ہوگا۔ جب تک یہ ثابت نہ ہو جائے کہ وہ مخنث خنثی مشکل ہے تو اس

کے مرد یا عورت ہونے سے متعلق اس کے والد کا بیان قبول کیا جائے گا۔ اسی طرح والد کی عدم موجودگی میں قریب البلوغ مخنت کے بارے میں اس کے وصی کے اقرار کو اس کے حق میں قبول کیا جائے گا، البتہ اگر اس کا خنثی مشکل ہونا معلوم و معروف ہو تو اس کے حق میں وصی کے بیان کو قبول نہیں کیا جائے گا اور خنثی مشکل کے جملہ احکام نافذ ہو گئے۔ اگر کسی شخص کے بارے میں یہ معلوم ہو کہ وہ خنثی مشکل ہے اور اس سلسلے میں گواہ بھی قائم ہو چکے ہیں تو ایسے خنثی مشکل کا اپنے مرد یا عورت ہونے سے متعلق دعویٰ کا اعتبار نہیں کیا جائے گا۔ (۵۱)

خنثی مشکل کا غسل اور کفن و دفن:

پیدائشی مخنت افراد کا کہنا ہے کہ جب موت قریب آتی ہے تو ان کو پتا چل جاتا ہے۔ موت سے قبل ان کی ناف میں درد شروع ہوتا ہے جو کہ سارے جسم میں پھیل جاتا ہے آج تک یہ نہیں ہوا کہ کسی کو یہ درد ہوا ہو اور وہ زندہ بچ گیا ہو۔ البتہ یہ نہیں کہا جاسکتا کہ اس درد کے ہونے کے بعد وہ کتنی دیر زندہ رہے گا۔ خواجہ سراؤں میں جب کوئی مر جاتا ہے تو تمام مخنت پوری طرح تیار ہو کر اس کی میت پر آتے ہیں اور خوب رونا دھونا اور ماتم کرتے ہیں۔ مرنے والے کے جنازے کے ساتھ سادہ کپڑوں میں جاتے ہیں۔ خواجہ سراؤں کی چار مختلف قسمیں ہوتی ہیں جن میں پیدائشی بھجوا، پیدائشی بھجری، نربان اور اقوامی شامل ہیں۔ کہا جاتا ہے کہ اگر کوئی نربان مخنت فوت ہو جائے تو اُسے رات کے اندھیرے میں دفنایا جاتا ہے۔ نربان کی نہ تو نماز جنازہ پڑھی جاتی ہے اور نہ ہی اس کی قبر کا تعویذ بنایا جاتا ہے البتہ اقوامی مخنت کی نماز جنازہ بھی ہوتی ہے اور اُسے دن کی روشنی میں دفنایا جاتا ہے۔

مخنت بھی انسان ہی ہیں اور وہ بھی مردوں اور عورتوں کی طرح احکام شریعت کے مکلف ہیں، البتہ جیسے مردوں و عورتوں کے احکام میں فرق ہے اسی طرح خنثی کبھی مرد کے حکم میں ہوتے ہیں اور کبھی عورتوں کے اور کبھی مرد و عورت کے ملے جلے احکام جاری ہوتے ہیں اور جو بھی احکام شریعت کا مکلف ہے، حساب و کتاب اور ثواب و عقاب ان سے متعلق ہوگا، اس لئے آخرت میں خنثی کے ساتھ بھی حساب اور جزاء کا معاملہ ہوگا۔ مرد یا عورت ہونے کی حقیقت واضح ہونے سے پہلے اگر مخنت کا انتقال ہو جائے تو اسے نہ مرد غسل دے اور نہ عورت بلکہ اسے تیمم کروادیا جائے گا اور اگر تیمم کروانے والا کوئی اجنبی تیمم ہے تو وہ خرقة سے تیمم کروائے گا اور اگر وہ اس کا ذی رحم محرم ہے تو بغیر خرقة کے تیمم کروائے گا۔ یہ سب کچھ اس وجہ سے ہے کہ وہ قابل ثبوت نہ ہو۔ اگر فوت شدہ مخنت بچہ ہے تو چاہے اسے مرد غسل دے یا عورت اس میں کوئی حرج نہیں۔ (۵۲)

امام نسائی نے تصریح کی ہے کہ اگر مردوں، عورتوں، بچوں اور خنثی مشکل کی اجتماعی نماز جنازہ ادا کی جائے تو امام کے قریب سب سے پہلے مرد پھر بچہ پھر خنثی اور پھر عورت کی میت کو رکھا جائے۔ (۵۳) اسی طرح اگر اجتماعی

تدفین کی نوبت آئے تو سب کو مذکورہ بالا ترتیب سے قبلہ کی قربت کے لحاظ سے دفن کیا جائے گا اور سب کے درمیان مٹی سے پردہ حائل کیا جائے گا۔ (۵۴) عام مسلمانوں کی طرح ان کی نماز جنازہ ادا کی جائے گی البتہ اگر مرنے والے مخنث کا مرد یا عورت ہونا واضح نہیں ہے تو اس پر عورتوں کے احکام لاگو ہوں گے۔ انہیں مسلمانوں کے قبرستان میں دفن کیا جائے گا اور دعائے مغفرت بھی کی جائے گی۔ واللہ اعلم بالصواب

حدود و قصاص میں مخنث کی مسئولیت:

اسلام کا مزاج سزاؤں کے نفاذ کا نہیں ہے بلکہ متعدد نصوص سے یہ بات واضح ہوتی ہے کہ اسلام عفو و درگزر اور پردہ پوشی کی تعلیم دیتا ہے تاہم کسی کو معاشرتی ماحول خراب کرنے کی اجازت بھی نہیں دیتا۔ جلب منفعت اور دفع مضرت کے اصول کے تحت اسلام میں حدود و تعزیرات کا عادلانہ نظام وضع کیا گیا ہے جو اسلامی ریاست کے ہر فرد پر لاگو ہوتا ہے۔ حدود کے سلسلے میں رسول اللہ ﷺ کی اصولی رہنمائی یہ ہے کہ حدود کو شبہ کی بنیاد پر ساقط کر دیا جائے اور امام کا معاف کرنے میں غلطی کرنا سزا دینے میں غلطی سے بہتر ہے۔ (۵۵) مخنث پر جرم کی نوعیت کے اعتبار سے حدود و کفارات کا نفاذ کیا جائے گا۔ لہذا مخنث اگر عمل قوم لوط کا ارتکاب کرے گا تو رسول اللہ ﷺ کے ارشاد مبارک کے عموم پر عمل کرتے ہوئے فاعل اور مفعول دونوں کو قتل کر دیا جائے گا۔ (۵۶)

اگر کسی نے خنثی مشکل پر بلوغت سے پہلے تہمت یعنی قذف لگائی یا اس نے کسی شخص کو مقذوف کیا تو دونوں صورتوں میں قاذف پر حد شرعی نافذ نہیں ہوگی۔ اس لئے کہ اگر قاذف مخنث ہے تو عدم بلوغت کی وجہ سے مرفوع القلم ہے اور اگر قاذف کوئی مرد ہے تو اس پر اس وجہ سے حد نافذ نہیں ہو سکتی کہ حد قذف کے نفاذ کے لئے احسان کی شرط کا پورا ہونا لازم ہے جبکہ مخنث عدم بلوغت کی وجہ سے غیر محسن ہے۔ اگر مخنث نے بلوغت کے بعد لیکن مردانہ یا زنانہ اوصاف کے ظہور سے پہلے کسی کو مقذوف کیا یا اس پر کسی شخص نے قذف لگائی تو مخنث پر بلوغت سے پہلے اور اس کے بعد حد نہیں لگائی جائے گی اس لئے کہ اس کے مرد اور عورت ہونے میں شک ہے۔ اگر تو وہ مرد ہے تو بمنزلہ محبوب کے ہے اور اگر عورت ہے تو وہ بمنزلہ رتقاء کے ہے، لہذا جو شخص محبوب مرد یا رتقاء عورت پر قذف لگائے تو اس پر حد واجب نہیں ہوگی۔ اگر خنثی خود قاذف ہے تو بلوغت سے پہلے قذف کرنے پر حد واجب نہیں ہوگی جبکہ بلوغت کے بعد واجب ہوگی، کیونکہ محبوب بالغ یا رتقاء بالغہ اگر کسی پر قذف لگائے تو اس پر حد کا نفاذ کیا جائے گا۔ اگر مخنث نے بلوغت کے بعد چوری کی تو اس پر حد واجب ہوگی اور کسی دوسرے نے اس کا چوری کے نصاب جتنا مال چرایا تو چور کا ہاتھ کاٹا جائے گا۔ خنثی کے بالغ ہونے اور اس کا حال ظاہر ہونے سے پہلے اگر کسی نے اس کا ہاتھ کاٹ ڈالا تو اس کے ہاتھ کاٹنے والے پر قصاص لازم نہیں ہوگا، بخلاف اس کے کہ اگر کسی نے مخنث کو عمداً قتل کر دیا

تو قاتل پر قصاص واجب ہوگا۔ اگر کسی مخنت نے عمداً کسی کا ہاتھ کاٹ دیا تو اس پر قصاص کی بجائے ارش واجب ہوگا۔ البتہ اگر بلوغت اور حقیقت کھلنے سے پہلے کاٹا تو ارش مخنت کی عاقلہ پر ہوگی اور بلوغت کے بعد اس کے ذاتی مال سے ادا کی جائے گی۔ (۵۷)

تبدیلی جنس کے بعد شرعی احکام:

موجودہ دور میں تبدیلی جنس کے کامیاب آپریشن کئے جا رہے ہیں، اس صورت حال میں سوال پیدا ہوتا ہے کہ اگر لڑکا لڑکی بن جائے تو اس کا ستر کیا ہوگا، وہ تنہا سفر کر سکے گی یا محرم کا ساتھ ہونا ضروری ہوگا، نماز میں وہ مردوں کے برابر کھڑی ہوگی یا پیچھے، مردوں کی امامت کرنا اس کے لئے جائز ہوگا یا نہیں، زیورات پہننا اور سونے کا استعمال کرنا اس کے لئے جائز ہوگا یا نہیں، اس کا نکاح مرد سے ہوگا یا عورت سے اور یہ کہ میراث میں اس کو مرد ہونے کے لحاظ سے حصہ ملے گا یا عورت ہونے کے لحاظ سے۔

اس ضمن میں اصولی بات یہ ہے کہ ایک مکمل مرد یا ایک مکمل عورت کا اپنی جنس تبدیل کر لینا اللہ تعالیٰ کی خلقت میں تبدیلی پائے جانے کی وجہ سے حرام اور شدید گناہ ہے۔ اگر کسی مرد کے اندر کچھ زنانہ جسمانی علامات ہوں، ان کو ختم کر کے مکمل مرد بنا دیا جائے، یا کسی عورت کے اندر کچھ مردانہ جسمانی علامات ہوں اور اس کو آپریشن کر کے مکمل عورت بنا دیا جائے، یا اس میں دونوں طرح کی علامتیں برابر ہوں، جس کو خنثی مشکل کہتے ہیں اور آپریشن کے ذریعہ مکمل طور پر ایک جنس بنا دیا جائے، یا اس میں ایک جنس غالب ہو جائے، کیوں کہ یہ صورتیں علاج کی ہیں اس لئے یہ صورتیں درست ہیں۔ حقیقت یہ ہے کہ انسان کو اصل خلقت کے اعتبار سے مرد ہونا چاہئے یا عورت، اگر ایسا نہیں ہے تو وہ مریض ہے اور بیماری کا علاج کرنا بعض حالات میں واجب، بعض حالات میں مستحب یا کم از کم جائز ہے۔ دوسرا اصول یہ ہے کہ کوئی عمل خواہ معصیت کا سبب ہو لیکن جب وہ عمل وجود میں آجائے تو اس عمل سے متعلق شرعی احکام اس پر مرتب ہوتے ہیں۔ تیسرا اصول یہ ہے کہ حنفیہ کے نزدیک جب کسی شے کی حقیقت بدل جائے تو اس پر سابقہ حقیقت کے احکام جاری نہیں ہوتے بلکہ موجودہ حقیقت کے احکام جاری ہوتے ہیں۔ البتہ اس بات کی تحقیق ہونی چاہئے کہ تبدیلی جنس کی وجہ سے ایک انسان میں مکمل طور پر دوسری جنس کی خصوصیت آجاتی ہے یا نہیں۔ اگر واقعی ایسی تبدیلی آجاتی ہے تو اب اس پر تبدیل شدہ جنس کے مطابق احکام جاری ہوں گے۔ لہذا اگر آپریشن کی وجہ سے جزوی تبدیلی پیدا ہوتی ہو اور مردانہ و زنانہ دونوں علامتیں اس میں موجود ہوں تو اس پر خنثی کے احکام جاری ہوں گے۔ اگر مرد مکمل عورت بن جائے تو تمام امور میں عورت کے احکام جاری ہوں گے۔ اگر عورت مکمل طور پر مرد بن جائے تو تمام احکام مرد کے جاری ہوں گے۔ میراث میں مورث کے انتقال کے وقت کی کیفیت کا اعتبار ہوگا،

مثال کے طور پر اگر ایک مورث کا انتقال اس وقت ہوا جب وہ عورت تھی اور دوسرے مورث کا انتقال اس وقت ہوا جب وہ مرد بن چکی تھی تو پہلے مورث کے ترکہ میں اسے عورت ہونے کی حیثیت سے میراث ملے گی اور دوسرے مورث کے ترکہ میں مرد ہونے کی حیثیت سے۔ ان سب کی دلیل یہ ہے کہ اعتبار موجودہ حقیقت کا ہے؛ لہذا جو بحالت موجودہ مرد ہے، وہ شریعت کے ان احکام کا مکلف ہے جن کا مردوں کو حکم دیا گیا ہے اور اگر بحالت موجودہ وہ عورت ہے تو وہ شریعت کے ان اوامرو نواہی کی مخاطب ہے، جن میں عورتوں سے خطاب کیا گیا ہے۔ (۵۸)

خواجہ سراؤں کے ساتھ ہمارا رویہ اور اسلامی تعلیمات:

ہر قانون میں ہمیشہ استثناء ہوتا ہے، ایک عمومی اصول ہے کہ ہر جاندار کا جوڑا ہے اور مخنث اس اصول میں ایک استثناء ہیں۔ یہ بھی اللہ تعالیٰ کی مخلوق ہیں اور ہمارے جیسے انسان ہی ہوتے ہیں۔ تقریباً تمام مخنث یا تو اصلاً مرد ہوتے ہیں یا عورت بس کچھ بار مومنز کی کمی کی وجہ سے ان کے جنسی اعضا نامکمل رہ جاتے ہیں۔ خنثی مشکل ایک قبیل الوجود بلکہ کا المعدوم مخلوق ہے جس کے بارے میں کہا جاتا ہے کہ وہ مرد اور عورت کے عین درمیان میں ہوتا ہے۔ حقیقی زندگی میں مخنث بھی مرد یا عورت ہوتے ہیں۔ دنیا کے اکثر ممالک میں یہ نارٹل زندگی گزارتے ہیں۔ جبکہ ہندوستان یا پاکستان میں ان کے ساتھ امتیازی سلوک کیا جاتا ہے جس کی بدولت یہ معاشرے سے کٹ جاتے ہیں اور بسا اوقات گناہ کی زندگی گزارنے پر مجبور ہو جاتے ہیں۔ ہمیں اس ظلم کے خلاف آواز اٹھانی چاہیے اور اپنے بھائیوں اور بہنوں کو سمجھانا چاہیے کہ اگر ان کے ہاں کوئی بچہ ایسا پیدا ہو جائے تو اسے وہی پیار دیں جو کہ کسی بھی عام بچے کو ملتا ہے۔ اس کی دل شکنی نہ کریں اور اس کا مذاق نہ اڑائیں۔ اگر وہ ایسا کریں گے اور ان کے اس جرم کی بدولت ایک مخنث، گناہ کی زندگی بسر کرے گا تو اس کا گناہ ان لوگوں پر بھی ہوگا جنہوں نے اس کی دل شکنی کر کے اور اس کا مذاق اڑا کر اسے ایسا کرنے پر مجبور کیا تھا۔

احترام آدمیت سے متعلق اسلام یہ اصول وضع کرتا ہے کہ تمام لوگ انسانیت میں برابر ہیں۔ قرآن حکیم نے تمام انسانوں کو برابر قرار دیا ہے اور تقویٰ کو باعث شرف و عزت قرار دیتا ہے۔ مخنث ہونا ان کے ساتھ کوئی ظلم و زیادتی نہیں ہے بلکہ ان کی آزمائش ہے۔ رسول اللہ ﷺ نے خطبہ حجۃ الوداع کے موقع پر بطور خاص فرمایا کہ اے لوگو تمہارا رب اور تمہارا باپ ایک ہی ہے، تو کسی عربی کو عجمی پر اور کسی عجمی کو عربی پر، کسی گورے کو کالے پر اور کالے کو گورے پر مساوی تقویٰ کی بنیاد پر کوئی فضیلت حاصل نہیں۔ (۵۹) برابری کا یہ اصول اسلام کے نظریہ مساوات کی بنیاد ہے۔ ان کے ساتھ محض کسی جنسی یا جسمانی معذوری کی بنیاد پر کسی قسم کا امتیازی سلوک نہیں رکھا جائے گا۔ جنسی کمزوری کا مطلب یہ تو نہیں ہے کہ کوئی شخص نا کارہ ہو گیا ہے۔ روزمرہ زندگی میں یہ مشاہدہ کیا جاسکتا ہے کہ کسی شخص

میں ایک کام کرنے کی صلاحیت نہیں ہوتی مگر دوسرے کام کرنے کی صلاحیت بدرجہ اتم موجود ہوتی ہے۔ لہذا اسلام نہ صرف تمام انسانوں کے ساتھ رویہ بہتر کرنے کی ہدایت کرتا ہے بلکہ معاشرتی نا انصافی کی مذمت بھی کرتا ہے اور فرد کے ذمہ دوسرے فرد کے جو حقوق ہیں انہیں ادا کرنے کا حکم دیتا ہے نہ صرف حقوق کی ادائیگی پر زور دیا بلکہ اس سلسلے میں اخلاقی ہدایات بھی دی ہیں۔ اسلام نے اپنے پیروکاروں کو اپنی عملی زندگی میں اس ضابطہ اخلاق کو اختیار کرنے کا حکم دیا ہے۔ جس کا ایک اصول قرآن کریم کی سورۃ الحجرات میں اس طرح بیان ہوا ہے۔

يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَن يَكُنَّ خَيْرًا مِّنْهُنَّ وَلَا تَلْمِزُوا أَنفُسَكُمْ وَلَا تَنَابَزُوا بِاللُّقَابِ بِنِسْءِ الْإِسْمِ الْفُسُوقُ بَعْدَ الْإِيمَانِ وَمَن لَّمْ يَتُبْ فَأُولَٰئِكَ هُمُ الظَّالِمُونَ - (الحجرات ۱۱: ۴۹)

کسی کو برے لقب اور نام سے نہ پکارو ایمان لانے کے بعد برے القاب سے پکارنا برا کام ہے۔ آیت مبارکہ میں کسی شخص کو اس کے جسمانی عذر کا نام لیکر پکارنے سے منع کیا گیا ہے۔ مثلاً کسی کو لولہا، لنگڑا، اندھا، کانا، خسرا، بخت کہنا برالقب اور برانام ہے اور انتہائی قبیح فعل ہے، طعنہ زنی ہمارے معاشرے کی عام اخلاقی برائی اور بری عادت ہے۔ ایسی بات جس سے کسی کی دلآزاری ہو اس کی سختی سے ممانعت ہے۔ قرآن کریم نے اُمی اور اعرج کا لفظ صرف اس صورت میں استعمال کیا ہے جب معذور افراد کے ساتھ لوگوں کے ایک خاص قسم کے رویہ کی نشاندہی کرنا مقصود تھا۔ ایسے الفاظ اور کلمات جن سے محتاجی اور قابل رحم و ترس اور حقارت و نفرت کا اظہار ہوتا ہے ان سے اجتناب کرنا چاہئے۔ قرآن کریم نے معذور افراد کے لئے جو اصطلاحات استعمال کی ہیں وہ صرف افراد کے جسمانی عذر کو بیان نہیں کرتیں۔ جنسی یا جسمانی معذوری یا کمزوری کی بنا پر غیر امتیازی سلوک اسلامی نظام عدل کے منافی ہے۔ ارشاد باری تعالیٰ ہے:

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ (النحل ۱۶: ۹۰)

آیت مذکورہ میں عدل اور احسان کا حکم ایک ساتھ آیا ہے۔ عدل معاشرہ کے ہر فرد کا بنیادی حق ہے لیکن احسان صرف ان لوگوں کا حق ہے جو احسان کے مستحق ہیں اور اس کے مستحق وہ لوگ ہیں جو کسی دماغی یا جسمانی عارضہ کی وجہ سے مفید زندگی گزارنے سے قاصر ہیں۔ ایسے افراد کو زندگی کی جملہ سہولیات، خدمات، ضروریات و اشیاء فراہم کرنا معاشرہ اور حکومت پر ان کا حق احسان ہے۔ حدیث جبرائیل علیہ السلام میں انہوں نے جب رسول اللہ ﷺ سے پوچھا کہ احسان کیا ہے؟ تو آپ ﷺ نے جواب میں احسان کو عبادت قرار دیا ہے۔ (۶۰)

اسی طرح اسلام نے تقسیم وراثت کے اصول میں بھی عدل و احسان کے طرز عمل کو پیش نظر رکھا ہے۔ آباؤ

اجداد کے ترکہ میں سے حصہ پانے والے ورثاء کو قرآن کریم نے رجال اور نساء کے الفاظ سے تعبیر کیا ہے۔ رجال اور نساء جنس کے اعتبار سے عام ہیں۔ جہاں تک خنثی مشکل کا تعلق ہے تو ان کے سلسلے میں وصیت کی جا سکتی ہے۔ قرآن حکیم میں نسخ کے عدم جواز کے قائلین کے مطابق آیت وصیت کے عملی اطلاق کی یہی صورت ہے کہ جب ورثاء میں سے کوئی اہم وارث وراثت کی شرعی تقسیم میں محروم ہو رہا ہو تو صلہ رحمی کے طور پر ان کے لئے وصیت کر دی جائے مثلاً غیر مسلم والدین، یتیم پوتا اور خنثی مشکل وغیرہ۔ احساس محرومی اور احساس کمتری میں مبتلا ایسے لوگ احسان کے سب سے زیادہ مستحق ہیں۔ اسلام نے کفالت عامہ کا جو نظام متعارف کروایا ہے اس میں معاشی طور پر محروم افراد کی کفالت اور بحالی کے لیے بنیادی ذمہ داری حکومت اور معاشرہ کی ہے۔ رسول اللہ ﷺ نے فرمایا جو شخص چاہتا ہے کہ اس کے رزق اور عمر میں برکت دی جائے تو اسے چاہیے کہ وہ صلہ رحمی کرے۔ (۶۱) اور یہ لوگ صلہ رحمی کے سب سے زیادہ مستحق ہیں۔ کمزور افراد کے سلسلے میں رسول اللہ ﷺ کی تعلیمات ہمارے لیے مشعل راہ ہیں، ان کی ضیافت، خدمت کو باعث شرف و عزت اور رزق میں کشادگی کا سبب ہے۔ حضرت سعد بن ابی وقاصؓ بیان کرتے ہیں کہ رسول اللہ ﷺ نے فرمایا کہ تم کو جو مدد ہوتی ہے یا روزی ملتی ہے وہ غریب کمزور لوگوں کی وجہ سے ہے۔ (۶۲)

خواجہ سراؤں کی بحالی کے لئے تجاویز اور سفارشات:

کسی بھی قوم کی تعمیر و ترقی میں اولین کردار تعلیم کا ہوتا ہے۔ تعلیم کسی جسمانی عذر کو ختم تو نہیں کر سکتی البتہ احساس محرومی کو کم ضرور کرتی ہے۔ ان لوگوں میں بھی صلاحیت موجود ہوتی ہے تعلیم و تربیت اور اچھے ادارے ان صلاحیتوں کو اجاگر کرتے ہیں اور اس طرح یہ افراد مفید اور کارآمد شہری بن کر معاشرے کی تعمیر و ترقی میں اہم کردار ادا کرتے ہیں۔ تعلیم ہر انسان کا بنیادی حق ہے لیکن کسی معذوری کی صورت میں یہ حق فائق ہو جاتا ہے۔ بحیثیت مجموعی ہماری یہ ذمہ داری ہے کہ ہم افراد کو ان کے اس حق سے محروم نہ کریں اور ان کی جنسی کمزوری کو حصول تعلیم میں رکاوٹ نہ بننے دیں اور ان کے ساتھ غیر امتیازی سلوک نہ برتا جائے۔

قانون ساز اداروں میں طبقہ اور علاقہ کی نمائندگی اس لئے ہوتی ہے کہ وہ اپنے لوگوں کے مسائل کو جاننتے ہیں۔ اقلیت کے لوگ ہی اقلیت کے مسائل کو سمجھتے ہیں اور اسی طرح ان کا معاملہ ہے۔ مسائل کی بناء پر ہی قانون تشکیل پاتا ہے، لہذا قانون سازی میں خواجہ سراؤں کی شمولیت ضروری ہے اور بحیثیت عوام یہ ان کا حق ہے کہ ان کو نمائندگی دی جائے کیونکہ عام لوگ اس تکلیف دہ احساس کو نہیں جان سکتے۔ قانون سازی کے اس حق کو تمام سیاسی جماعتوں کو اپنے منشور اور اسلامی جمہوریہ پاکستان کے آئین میں تسلیم کرنا چاہئے اور انہیں قومی سیاست کے دھارے میں شامل کرنا چاہئے۔

عام طور پر منجست بچوں کی پیدائش پر لوگوں کے گھر جاتے ہیں اور مبارکباد دے کر مانگتے ہیں کسی کے گھر بچہ

پیدا ہونے پر خواجہ سراؤں کا مبارک باد دینا اور روزگار کماتا تو عام ہے۔ خواجہ سراؤں کے اسی طور کو بچوں کو ماں کا دودھ پلانے اور ٹیکے لگوانے کی ترغیب کے لیے استعمال کیا جاسکتا ہے۔ فلاحی پروگراموں کے لئے ان کی تربیت کی جاسکتی ہے، انہیں زچہ و بچہ کی صحت کے بارے میں پیغام پہنچانے کے لیے استعمال کیا جاسکتا ہے۔ جس گھر میں بچہ پیدا ہوگا خواجہ سراؤں کی ٹیم وہاں جا کر نغمے گائے جن کے بول ذرا مختلف ہوں اور ان کے ذریعے بتایا جائے کہ بچے کو ماں کا دودھ دیں اور زچہ کے لیے صحیح غذا کیا ہے۔ عام طور پر خواجہ سراؤں کی تعلیم و تربیت کا کوئی نظام نہیں ہوتا، اس لیے اس بڑے انسانی وسیلے کا کوئی استعمال نہیں ہو پاتا۔ اگر حکومت چاہے تو خواجہ سراؤں کی تعلیم و تربیت کا معقول انتظام کر کے انہیں معاشرتی دھارے میں شامل کیا جاسکتا ہے۔ ہسپتالوں میں ان سے نرسنگ کا کام لیا جاسکتا ہے نیز یہ لوگ پولیو کے خاتمہ مہم میں مؤثر کردار ادا کر سکتے ہیں۔

ہمارے معاشرے کا ایک بڑا المیہ یہ ہے کہ احترام آدمیت نہیں رہا۔ ان لوگوں کے بارے میں مشہور ہے کہ یہ معاشرے میں فحاشی پھیلانے کا ذریعہ بنتے ہیں۔ مانا کہ یہ معاشرے میں کچھ برے کاموں کا ذریعہ بنتے ہیں لیکن یہ برائی بھی اسی معاشرے ہی کی پیداوار ہے۔ ان کی یہ تیسری جنس انہیں گندی عادات پر مجبور نہیں کرتی بلکہ معاشرہ ہی کے چند لوگ انہیں اس طرف مائل کرتے ہیں اور رفتہ رفتہ یہ اُسے عادت اور پیشہ بنا لیتے ہیں۔ ہمارے معاشرے نے ان لوگوں پر ہر قسم کے روزگار کے دروازے بند کر رکھے ہیں، پھر ان کے پاس کرنے کو وہی کچھ رہ جاتا ہے جو وہ کر رہے ہیں۔ ایک بچہ اگر پیدائشی طور پر معذور ہوتا ہے تو اس میں اس کا کوئی قصور نہیں ہے، نہ اس کی زندگی برباد ہونی چاہئے اور نہ ہی اس پر زندگی کے دروازے بند کرنے چاہیں۔ ریاست کا قانون سب کے لئے برابر ہونا چاہئے۔ حکومت کو چاہئے کہ ان کی مردم شماری کے بعد ان کی تعداد کا تعین کیا جائے اور پھر ان کے لئے ایک ادارہ بنایا جائے اور ایک فنڈ مختص کیا جائے، اس فنڈ سے ان کے لئے چھوٹی فیکٹریاں اور کارخانے لگا کر ان سے وہاں کام لیا جائے۔ جس کے بدلے میں ان کو اتنا پیسہ ملے کہ یہ اس طرح سڑکوں اور گھر گھر جا کر بھیک نہ مانگیں اور عزت سے اپنے روزگار سے اپنا گزر بسر کر سکیں۔ تب ہی ان کی معاشرے میں عزت بھی بحال ہو سکتی ہے اور یہ اپنا مقام بھی بنا سکتے ہیں۔ مجموعی طور پر عوام کا رویہ بالعموم حوصلہ افزائی کم اور حوصلہ شکنی کرنے کا زیادہ ہے۔ سپریم کورٹ آف پاکستان نے ان کو بنیادی حقوق دلوانے کے لیے حکومت کو قانون سازی کی ہدایت کی ہے جو کہ ایک خوش آئند بات ہے۔ جس میں ان کے شناختی کارڈ، ووٹ کا حق اور وراثت میں ان کا حصہ اور دیگر اس طرح کی بنیادی باتیں شامل ہیں۔ اس قانون سازی سے اس بات کی قوی امید ہے کہ خواجہ سراؤں کو بنیادی حقوق مل سکیں گے جس سے ان کے طرز معاشرت میں مثبت تبدیلی آسکے گی۔

حوالہ جات و حواشی

- (١) مسلم بن الحجاج القشيري، صحيح مسلم، كتاب البر والصلة، باب فضل الضعفاء والخاملين، رقم ٦٨٢٨ - دار الأفاق الجديدة، بيروت -
- (٢) البخاري، محمد بن اسماعيل، الجامع المسند الصحيح المختصر من أمور رسول الله ﷺ وسننه وأيامه، باب الولد للفراس حرة كانت أو أمة، رقم ٦٣٦٨، دار ابن كثير، اليمامة بيروت، ١٢٠٤هـ / ١٩٨٤ء، ٦ / ٢٢٨١؛ صحيح مسلم، الرضاع، باب الولد للفراس وتوفى الشبهات، رقم ٣٦٨٨، ٤ / ١٤١ -
- (٣) شيخ سليم احمد (مرتب)، امير خسرو، نگارشات پبليشرز لاہور، ٢٠٠٤ء، ص ٥٨ -
- (٤) ڈاکٹر تنزیل الرحمٰن، مجموعہ قوانین اسلام، ادارہ تحقیقات اسلامی اسلام آباد، ١٨٨٨ / ٥ -
- (٥) الجامع الصحيح المختصر، كتاب اللباس، باب المتشبهين بالنساء، رقم ٥٥٣٦، ٥ / ٢٢٠٤ -
- (٦) المرغيناني، برهان الدين علي بن أبي بكر، الهداية في شرح بداية المبتدي، كتاب الخنثي، تحقيق طلال يوسف، دار احياء التراث العربي بيروت، ١ / ٦ -
- (٧) القدوري، ابو الحسن أحمد بن محمد، المختصر القدوري، كتاب الخنثي، مکتبہ الرشیدیہ کوئٹہ، ص ١٢٣؛ الكاساني، علاء الدين أبو بكر بن مسعود، بدائع الصنائع في ترتيب الشرائع، فصل في بيان ما يُعرف به الخنثي، دار الكتب العلمية بيروت، ١٢٠٦هـ / ١٩٨٦ء، ١٦ / ٢٤١ -
- (٨) قدری پاشا، الاحكام الشرعية في الاحوال الشخصية، مطبوعه مصر، ١٨٩٥، دفعه ٦٣٣ -
- (٩) السرخسي، شمس الدين أبو بكر محمد بن أبي سهل، كتاب المبسوط، بتحقيق خليل محي الدين الميس، دار الفكر للطباعة والنشر والتوزيع، بيروت، ١٢٢١هـ / ٢٠٠٠ء، ١٠ / ٢٤٢؛ النسخي، ابوالبركات عبد الله بن أحمد بن محمود، البحر الرائق، دار الكتب العلمية بيروت، ١٢١٨هـ / ١٩٩٤ء -
- (١٠) القرطبي، أبو عمر يوسف بن عبد الله بن محمد، التمهيد لما في الموطأ من المعاني والأسانيد، المحقق مصطفى ابن أحمد العلوي، الحدیث الاربعون، مؤسسة القرطبة، ٢٢ / ٢٤٣ -
- (١١) محمد الشربيني الخطيب، مغني المحتاج الى معرفة معاني الالفاظ المنهاج، كتاب الشهادات، مکتبہ ومطبعة مصطفى البابي الحلبي واولاده بمصر، ١٣٤٤هـ / ١٩٥٨ء، ٣ / ٣٣٠ -
- (١٢) ابن قدامة، عبد الله بن أحمد أبو محمد المقدسي، المغني في فقه الإمام أحمد بن حنبل، دار الفكر بيروت، الطبعة الأولى، ١٢٠٥هـ، فصل حكم النظر إلى الطفلة التي لا تصلح للنكاح، ٤ / ٢٦٢ -

- (۱۳) الجامع الصحيح المختصر ، كتاب اللباس ، باب المتشبهين بالنساء، رقم ۵۵۴۶۔
- (۱۴) ابو داؤد، سليمان بن اشعث، سنن أبي داؤد، الحدود، باب في من عمل عمل قوم لوط، رقم ۴۳۶۳، دارالكتاب العربي بيروت، ۲۶۹/۴۔
- (۱۵) سنن أبي داؤد، آداب، في الحكم في المخنثين، رقم ۴۳۸/۴، ۴۹۳۰۔
- (۱۶) الزيلعي، جمال الدين أبو محمد عبد الله بن يوسف، تخريج الأحاديث والآثار الواقعة في تفسير الكشاف للزمخشري، باب سورة النحل، محقق عبد الله بن عبد الرحمن السعد، دار ابن خزيمة، الرياض، ۱۴۱۴ھ، رقم ۲۲۹/۲، ۶۷۸۔
- (۱۷) صحيح مسلم ، كتاب السلام ، باب منع المخنث من الدخول على النساء الأجانب، رقم ۳۱۸۱۔
- (۱۸) الجامع الصحيح المختصر ، كتاب الادب، باب المعارض مندوحة عن الكذب، رقم ۵۸۵۷۔
- (۱۹) الجامع الصحيح المختصر ، كتاب اللباس ، باب إخراج المتشبهين بالنساء من البيوت، رقم ۵۵۴۷۔
- (۲۰) ابن حجر العسقلاني، أحمد بن علي أبو الفضل، فتح الباري شرح صحيح البخاري، دار المعرفة بيروت، ۱۳۷۹ھ، قوله باب قص الشارب، ۳۳۴/۱۰۔
- (۲۱) أيضاً، كتاب البيوع، ۳۰۷/۱۔
- (۲۲) الجامع الصحيح المختصر ، باب غَزْوَةُ الطَّائِفِ، رقم ۴۰۶۹۔
- (۲۳) ابن حجر العسقلاني، أحمد بن علي أبو الفضل، الإصابة في تمييز الصحابة، دار الجليل، بيروت، الطبعة الأولى، ۱۴۱۲ھ، تحقيق علي محمد البجاوي، رقم ۵۳۲/۶، ۸۹۴۸۔
- ۲۴۔ أيضاً، رقم ۵۶۳/۶، ۹۰۲۶۔
- (۲۵) البيهقي، أبو بكر أحمد بن الحسين بن علي، السنن الكبرى، باب ما جاء في نفي المُخَنَّثِينَ، مجلس دائرة المعارف النظامية الكائن في الهند، بلدة حيدرآباد، الطبعة الأولى، ۱۳۴۳ھ، رقم ۴۲۳/۴، ۱۷۴۳۱۔
- (۲۶) الإصابة في تمييز الصحابة ، رقم ۷۵۸۸، ۷۰۲/۵۔
- (۲۷) ابن الأثير، أبو الحسن علي بن محمد، أسد الغابة، دار إحياء التراث العربي بيروت، ۱۴۱۷ھ، ۱۹۹۶ء، الطبعة الأولى، باب الام، مازن بن الغضوية، ۹۵۲/۱۔
- (۲۸) بداية المبتدى ، كتاب الخنثى ، فصل في بيانه وإذا كان للمولود فرج وذكر فهو خنثى، ص ۲۶۵۔
- (۲۹) المبسوط ، كتاب الخنثى، ۱۹۷/۳۰۔
- (۳۰) سنن أبي داؤد، كتاب الصلاة، الصلاة، باب الجمعة للملوك والمرأة، رقم ۱۰۶۹، ۴۱۲/۱۔
- (۳۱) متن بدايه المبتدى في فقه الامام أبي حنيفة، ص ۱۴
- (۳۲) الحرقي، أبو القاسم عمر بن الحسين بن عبد الله، متن الخرقى على مذهب ابى عبد الله أحمد بن حنبل ، باب

- الإمامة، دار الصحابة للتراث، ١٣١٣هـ / ١٩٩٣ء، ٢٩/١ -
- (٣٣) الجامع الصحيح المختصر، كتاب الجماعة والإمامة، باب إمامة المفتون والمبتدع، رقم ٦٦٣، ٢٣٦/١ -
- (٣٤) الكاساني، علاء الدين أبو بكر بن مسعود، بدائع الصنائع في ترتيب الشرائع، دار الكتب العلمية بيروت، الطبعة الثانية ١٤٠٦هـ / ١٩٨٦ء، ٣٢٨/١ -
- (٣٥) الفتاوى الهنديه، كتاب الصلاة، الفُضْلُ الثَّالِثُ فِي بَيَانِ مَنْ يَصْلُحُ إِمَامًا لِعَيْرِهِ، المطبعة الكبرى الاميرية ببولاق مصر، ١٣١٠هـ، ٣/١٣٥ -
- (٣٦) المبسوط، كتاب الخنثى، ١٩٣/٣٠ -
- (٣٧) أيضاً، كتاب الخنثى، ١٨٦/٣٠،
- (٣٨) قدرى پاشا، الاحكام الشرعية في الاحوال الشخصية، مطبوعه مصر، ١٨٩٥ء، دفعه ٦٣٣ -
- (٣٩) ابن الهمام، كمال الدين محمد بن عبد الواحد، فتح القدير، فَضْلٌ فِي الْوَطْءِ وَالنَّظَرِ وَاللَّمْسِ، ٢٢٢/٢٢ -
- (٤٠) المبسوط، كتاب الاستحسان، وَالْعَبْدُ فِيمَا يُنْظَرُ مِنْ سَيِّدَتِهِ، ٢٤٢/١٠؛ معنى المحتاج، كتاب النكاح، ١٢/٣٦ -
- (٤١) الزبيدي، أبو بكر بن علي بن محمد الحداد، الجوهرة النيرة شرح مختصر القدوري، كتاب الصيد الزبائح، ٢٥٨/٥ -
- (٤٢) الفواكه الدوانى على رسالة ابن ابي زيد القيروانى، باب فى الضَّحَايَا وَالذَّبَائِحِ وَالْعَقِيقَةِ، ٣٢٨/٢ -
- (٤٣) انظر: ابو زكريا محيى الدين بن شرف النووي، المجموع شرح المهذب، باب الصيد والذبائح، دار الفكر، ٤٤/٩ -
- (٤٤) انظر: لمغنى فى فقه الإمام أحمد بن حنبل لابن قدامه، مسألة ذبيحة من أطاق الذبح من المسلمين وأهل الكتاب حلال، دار الفكر بيروت، لطبعة الأولى، ١٤٠٥هـ، ١١/٥٥ -
- (٤٥) الفتاوى الهنديه، كِتَابُ الشَّهَادَاتِ، فصل فيمن لا تقبل الشهادة، ٣٣٦/٢٥ -
- (٤٦) الجوهرة النيرة، كتاب الشهادات، ٥/٢٥٠ -
- (٤٧) الفتاوى الهنديه، ٣٣٨/٦ -
- (٤٨) محمود بن أحمد بن الصدر الشهيد التجارى برهان الدين مازه، المحيط البرهاني فى الفقه النعماني، كتاب النكاح، الفصل الثالث والعشرون: فى العينين والمحبوب والخصى، دار إحياء التراث العربى، ٣/٣٥٢ -
- (٤٩) باين نجم، زين الدين بن إبراهيم بن محمد البحر الرائق شرح كنز الدقائق، بتحقيق احمد عزو عناية دمشقى، دار احياء التراث العربى، الطبعة الاولى 1422 ١٤٢٢هـ / ٢٠٠٢ء، ٢٢/٣٣٤؛ كتاب المبسوط للسرخسى، كتاب الخنثى، ٣٠/٢٠٨ -
- (٥٠) متن بداية البتدى، كتاب الخنثى، ص ٢٦٥ -
- (٥١) المبسوط، كتاب الخنثى، ٣٠/٢٠٨ -

- (۵۲) الجوهرۃ النیرہ للزیبیدی، کتاب الخنثی، ۴۰۷/۳۔
- (۵۳) کتاب المبسوط للسرخسی، کتاب الخنثی، باب غسل المیت، ۱۱۷/۲۔
- (۵۴) ایضاً، ۱۹۵/۳۰۔
- (۵۵) الترمذی، أبو عیسیٰ محمد بن عیسیٰ، سنن الترمذی، الحدود، باب ماجاء فی درء الحدود، رقم ۱۲۲۳، دار احیاء التراث العربی بیروت، ۳۳/۲۔
- (۵۶) سنن أبی داؤد، الحدود، باب فی من عمل عمل قوم لوط، رقم ۲۶۹/۴، ۴۴۶۲۔
- (۵۷) الفتاویٰ الہندیہ، کتاب الخنثی، فی احکام الخنثی، ۱۳۱۰ھ، ۶/۲۳۷۔
- (۵۸) قرار المجمع الفقہی الاسلامی بمکة المکرمہ، الدورة الحادی عشرہ، القرار السادس، ۱۴۰۹ھ؛ فتویٰ دار لافتناء المصریة الصادر فی یونیو ۱۹۸۱ء، رقم ۱۲۲۸ بعنوان تحویل الرجل الی امرأة و با العکس جائز للضرورة۔
- (۵۹) احمد بن حنبل، مسند امام احمد، رقم ۲۳۳۸۹، تحقیق الارنووط، مؤسسة الرسالۃ بیروت، ۱۹۹۹ء۔
- (۶۰) السنن ابی داؤد، السنة، باب فی القدر رقم ۳۶۹۷، ۴/۳۵۹۔
- (۶۱) الحمیدی، محمد بن فتوح، الجمع بین الصحیحین البخاری و المسلم، دار ابن حزم، ۲۰۰۲ء، ص ۱۸۴۔
- (۶۲) حاکم، امام، المستدرک علی الصحیحین، دار المرفۃ بیروت، ۱۹۸۶ء، رقم ۲۵۰۹، ۳/۹۴۳۔

